



ఎరిక్ హార్బ్జామ్

కాలకలకం

నవంబర్ 2012

మాసపత్రిక

వెల: రూ.5



రష్యా అక్టోబర్ విప్లవం అజరామరం !
త్రామికవర్గం అజేయం !!

చరిత్ర సృష్టించిన చరిత్రకారుడు ఎరిక్ హాబ్స్ బామ్



ఆయన జన్మించింది ఒక చరిత్రాత్మక సందర్భం. జూన్ 9, 1917. రష్యన్ విప్లవం విజయవంతమయిన సందర్భం. ఈ భూమండలం మీద తొలిసారిగా శ్రామికవర్గ రాజ్యం ఏర్పడిన సందర్భం. అప్పటినుండి ఆయన 95వ ఏట మరణించేవరకూ ఎన్నో చారిత్రక మార్పుల గుండా జీవించాడు. రష్యాలో కమ్యూనిజాన్ని చూసాడు. హిట్లర్ నాయకత్వంలో ఫాసిజం ప్రపంచాన్ని చుట్టుముట్టడం చూసాడు. ఫాసిజం పతనాన్ని చూసాడు. రష్యాలో కమ్యూనిస్టు వ్యవస్థ పడిపోడం చూసాడు. పెట్టుబడిదారి వర్గానిది పైచేయి కావడం చూసాడు. ప్రపంచీకరణ యుగాన్ని చూసాడు. కేవలం చూడడమే కాకుండా ఫ్రెంచి విప్లవం నుండి నేటిదాకా సాగిన

ప్రపంచ పరిణామాలను మార్క్సిస్టు దృక్పథంతో విశ్లేషించి ప్రామాణికమయిన చరిత్ర గ్రంథాలను రాసాడు. తన 19వ ఏట మార్క్స్ జీవిత చరిత్ర చదివి కమ్యూనిస్టు పార్టీ సభ్యుడిగా చేరిన ఆయన 95వ ఏట మరణించేవరకూ మార్క్సిజం పట్ల అచంచల విశ్వాసాన్ని ప్రకటించాడు. ఆయన తన 94వ ఏట 'ప్రపంచాన్ని ఎలా మార్చాలి: మార్క్స్ మరియు మార్క్సిజం, 1840-2011' అనే గ్రంథాన్ని రాసాడంటే ఆయన మేధస్సుకు ప్రతిభకు మరో ఉదాహరణ ఇవ్వనక్కరలేదు. 2008-10సం॥లలో బ్యాంకింగ్ వ్యవస్థ కుప్పకూలిన నేపథ్యంలో ఈ గ్రంథాన్ని రచించాడు. వర్తమాన పరిస్థితుల్లో మార్క్సిజం యొక్క ప్రాధాన్యతను అర్థం చేసుకోవడానికి ఇదొక దిక్సూచిగా ఉపయోగపడుతుందని, అందరూ చదవాల్సిన ఆణిముత్యంలాంటి గ్రంథమని విశ్లేషకులు అభివర్ణించారు. చారిత్రక విషయాలపట్ల ఆయనకున్న జ్ఞాపకశక్తిని చూసి తోటి చరిత్రకారులు దిగ్భ్రాంతి చెందేవారు. ఆయన నిద్రలోకూడా చరిత్రనే పలవరిస్తాడని అనుకునేవారు.

జర్మనిలో విద్యాభ్యాసం: 9, జూన్ 1917నాడు ఈజిప్టులోని అలెగ్జాండ్రీయాలో జన్మించాడు. ఆయన బాల్యం వియన్నాలో గడిచింది. 1929సం॥లో తండ్రి మరణించడంతో జర్మని దేశంలో బెర్లిన్ లో నివసిస్తున్న పినతండ్రి వద్దకు ఎరిక్, ఆయన సోదరి వెళ్ళిపోవాల్సి వచ్చింది. నాజీనియంత హిట్లర్ ప్రభావం పెరుగుతున్న ఆ రోజులలో ఆయన జర్మనిలో గడిపాడు. 1936లో కమ్యూనిస్టు పార్టీ సభ్యుడయి సోషలిస్టు స్కూల్ బాయిస్ బృందం కార్యకలాపాల్లో పాల్గొన్నాడు. ఆ తరువాత బ్రిటన్ కు వచ్చి, కేంబ్రిడ్జ్ లోని కింగ్స్ కాలేజీలో స్కాలర్ షిప్ తో విద్యాభ్యాసం చేసాడు. అక్కడ కూడా కమ్యూనిస్టు మిత్ర బృందంలో సభ్యుడయ్యాడు. రెండవ ప్రపంచయుద్ధంలో వలంటీర్ గా పాల్గొన్నాడు. 1947సం॥లో లండన్ లోని బిర్మింగ్ హామ్ కాలేజీలో చరిత్ర అధ్యాపకుడిగా ఉద్యోగాన్ని ప్రారంభించి అక్కడే ఎక్కువ కాలం గడిపాడు. ఆయనకున్న కమ్యూనిస్టు భావజాలంవల్ల వ్యతిరేకులు ఆయనకు ప్రమోషన్ రాకుండా అడ్డుకున్నారు.

గ్రంథరచనలు: ఆయన తొలి రచన "సామాన్యుల చారిత్రక మలుపు" (లేబర్స్ టర్నింగ్ పాయింట్) 1948సం॥లో వెలువడింది. 1959సం॥లో ప్రచురించబడిన "పురాతన తెగల తిరుగుబాటుదారులు" అనే చారిత్రక గ్రంథం ఆయనకు మంచి గుర్తింపు తెచ్చింది. చరిత్రలో సామాన్యుల సాహసాన్ని పరిశోధించి వెలుగులోకి తీసుకురావడం కోసం చివరి వరకూ కృషి చేసాడు. కెప్టెన్ స్వింగ్, బందిపోట్లు వంటి పలు రచనల్లో ఇదే విషయం విస్తృతమయింది. ఆయనవ్యాససంకలనం "శ్రమ చేసే మనుషులు" (లేబరింగ్ మెన్) 1964సం॥లో వచ్చింది. 20సం॥ల తర్వాత "ప్రపంచ శ్రామికులు" ప్రచురించాడు. "పరిశ్రమ మరియు సామ్రాజ్యం" (ఇండస్ట్రీ అండ్ ఎంపైర్) 1968సం॥లో ప్రచురించబడి ఆయనకు ఎనలేని ఖ్యాతి తెచ్చిపెట్టింది. పారిశ్రామిక విప్లవాన్ని బ్రిటన్ చరిత్రని విశ్లేషించిన ఆ గ్రంథం దశాబ్దాలుగా పునర్ముద్రణ పొందుతూనే వుంది. ఆయన రచనలలో అగ్రగామిగా కీర్తించబడే చారిత్రక రచనలు ఏజ్ ఆఫ్ సిరీస్ గా పిలువబడ్డాయి. "విప్లవాల యుగం, 1789-1848" (ప్ర. 1962సం॥), "పెట్టుబడి యుగం: 1848-1875" (ప్ర. 1975సం॥), "సామ్రాజ్యం యుగం: 1875-1914" (ప్ర. 1987సం॥), "అతివాదాల యుగం: 1914-1991" (ప్ర. 1994సం॥) లు ఆయనను విశ్వవిఖ్యాతచరిత్రకారుడిగా నిలబెట్టాయి. ఆయన రచనలు 40 భాషలలో అనువదించబడ్డాయి. మార్క్సిజం టుడే వంటి కమ్యూనిస్టు ప్రచురణలలో కూడా ఆయన వ్యాసాలు రాసేవాడు. జాజ్ సంగీతం పట్ల అభిరుచి వుండేది. "ది జాజ్ సీస్" అనే గ్రంథం రాసాడు. ఇటలి కమ్యూనిస్టులతో ఆయన సంభాషణలను "ది ఇటాలియన్ రోడ్ టు సోషలిజం" గా ప్రచురించబడింది. యూరోప్ లో కార్మికవర్గ ఉద్యమాన్ని సన్నిహితంగా పరిశీలిస్తూ విమర్శనాత్మక రచనలు చేసాడు. బ్రిటన్ లోని లేబర్ పార్టీని రాజకీయాల్ని కూడా ప్రభావితం చేసాడు. బ్రిటిష్ ప్రభుత్వం ఆయనను గౌరవించింది. 2002సం॥లో ప్రచురించబడిన ఆయన ఆత్మకథ "అసక్తికరమైన సమయాలు" ఎంతగానో పాఠకుల ఆదరణను పొందింది. 2007సం॥లో "ప్రపంచీకరణ, ప్రజాస్వామ్యం మరియు ఉగ్రవాదం" అనే గ్రంథాన్ని రచించాడు. 90సం॥లు దాటాక ఆయన మరింత ప్రసిద్ధుడవడం ఆశ్చర్యం కలిగిస్తుంది. హే సాహిత్య సదస్సుకు అధ్యక్షుడిగా 93వ ఏట ఎన్నికయ్యాడు.

ఆ విధంగా తాను జీవించిన కాలంలో తన చారిత్రక కర్తవ్యాన్ని సంపూర్ణంగా నిర్వర్తించిన ఎరిక్ హాబ్స్ బామ్ 1 అక్టోబర్ 2012నాడు ఇంగ్లండ్ లోని హామ్ స్టెడ్ లో మరణించాడు. ప్రపంచస్థాయి చరిత్రకారుల్లో అగ్రగణ్యుడిగా నిలిచిపోయిన ఎరిక్ హాబ్స్ బామ్ ను కార్మికవర్గం తమ ప్రియతమ మేధావిగా ఎల్లప్పుడూ గుర్తుంచుకుంటుంది. మార్క్సిస్టు మేధావులు ఆయన జీవితాన్ని, రచనలను ప్రామాణికంగా తీసుకుని ఆయన స్థాయికి చేరేందుకు కృషి చేయాలి.

భారతదేశ వామపక్ష ఉద్యమం పట్ల ఆసక్తి: "నవంబర్ 2011లో నేను ఎరిక్ హాబ్స్ బామ్ ను లండన్ లోని ఆయన గృహంలో కలిశాను. మునుపటికన్నా దుర్బలంగా కనిపించినప్పటికీ ఆయన ఉత్సుకత, మేధస్సుల వాడి ఏమీ తగ్గలేదు. నేను ఆయనతో గడిపిన ఒకగంట సమయంలోనూ భారతదేశ వామపక్షరాజకీయాలు, ప్రపంచపరిణామాల గురించి ఆయన సవివరంగా చర్చించారు. లాటిన్ అమెరికాలోని విప్లవ సంఘటనలు కూడా చర్చకు వచ్చాయి. ప్రపంచవ్యాప్తంగా వున్న ప్రగతిశీల మేధావివర్గం వామపక్ష మేధోరంగం ఒక గొప్ప ఎదురులేని మేధావిని ఆయన మరణంతో కోల్పోయింది" -ప్రకాష్ కరత్, ప్రధానకార్యదర్శి, భారత మార్క్సిస్టు పార్టీ.

నవంబర్ -2012

కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 25 సంఖ్య : 11
విడి ప్రతి వెల : రు.5
సం॥ చందా : రు. 50

విషయ సూచిక

సంపాదకీయం	1
కార్మికీయం	2
డాక్టర్ - డాక్టర్	4
కవర్ స్టోరీ	5-7
ఉద్యమ వార్తలు	8-17
జీవ వైవిధ్యం	18-19
బాలల లోకం	20
సామాజిక న్యాయం	21
సమ్మె	22
కథ	23
సాంస్కృతిక సమ్మె 2013	25-26
కవిత	27
అంతర్జాతీయం	28
జాతీయం	29 -30
శ్రామిక మహిళ	31
స్కిం వర్కర్ల చలో డిల్లీ	32

మేనేజర్

కార్మికలోకం

ఇ.నెం: 1-7-139/44, ఎన్.టి.సి. స్టాండ్ కేంద్రం, ఎమ్.ఆర్.కె.హబ్, రిపబ్లికన్

జమిన్‌పూర్, ముస్లిమాబాద్, హైదరాబాద్ -20,

ఫోన్: 27612474, ఫ్యాక్స్: 27646565

ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు

పర్వా సత్యనారాయణ,

ఆర్. సుధాభాస్కర్, పి.అజయ్ కుమార్,

పి.రోజా, సత్యభాస్కర్,

మేనేజరియల్ బోర్డు

మేనేజర్ : పి.రాజారావు

సభ్యులు :

ఎన్.పుణ్యవతి, ఆర్.వి.నర్సింహారావు,


వై.సోమన్న, పాలడుగు సుధాకర్.


సంక్షేమం నెత్తిన గ్యాస్ 'బండ'

“పిచ్చు ముదిరింది అంటే రోకలి తలకు చుట్టూ” అన్నాడట వెనకటికి ఒక పెద్దమనిషి. ప్రభుత్వం తీరు ఇదే విధంగా ఉంది. నిత్యావసర వస్తువుల ధరలు పెరిగి సామాన్యులు అల్లాడిపోతుంటే ప్రభుత్వం గ్యాస్ బండతో నెత్తిన మోదుతున్నది. పేద, దళిత, గిరిజన, వెనుకబడి మైనారిటీ తరగతుల ప్రజానీకానికి మేము ఎంతో చేస్తున్నామని గొప్పలు చెప్పతున్న పాలకులు ఆయా తరగతుల సంక్షేమ పథకాలకు గ్యాస్ బండ ఇవ్వడం గుదిబండ అయ్యింది. రాష్ట్ర వ్యాపితంగా 72829 పాఠశాలలో మధ్యాహ్నభోజన పథకం అమలుతున్నది. వీటిలో 100 నుండి 500 వరకు పిల్లలున్నారు. ఒక్కో పాఠశాలలో నెలకు 4నుండి8 వరకు సిలిండర్లు చొప్పున సంవత్సరానికి సుమారు 40 సిలిండర్లు వాడుతున్నారు. ఇవ్వడం ప్రభుత్వం ఇస్తున్న 6 సిలిండర్లు మినహాయిస్తే 34 సిలిండర్లు ఒక్కో మధ్యాహ్నభోజనపథకం కార్మికులు కొనుగోలు చేయాలి. బయట ఇవ్వడం ఒక్క సిలిండరు రు.1000 నుండి 1100ల వరకు చెల్లించి కొంటున్నారు. ఒక్క మధ్యాహ్నభోజన పథకం నిర్వాహకులకు సంవత్సరానికి 35 వేలు చొప్పున రాష్ట్ర వ్యాపితంగా రు.200 కోట్ల భారం పడుతున్నది. వారికి నెల గౌరవ వేతనం వెయ్యి రూపాయలుంటే నెలకు వారిపై పడే భారం మూడువేలు. అలాగే అంగన్ వాడీ వర్కర్స్ పై సంవత్సరానికి ఒక్కొక్కరిపై రు.1800ల భారం పడుతున్నది. మొత్తం అంగన్ వాడీలపై రు.14కోట్ల వరకు పడుతున్నది. రాష్ట్రంలో ఎస్సీ, ఎస్టీ, బి.సి. మైనార్టీ ఇతర తరగతుల విద్యార్థుల కోసం 7,861 హాస్టళ్లు వున్నాయి. వాటిలో 11 లక్షల మంది ఆయా తరగతుల విద్యార్థులు చదువుకుంటున్నారు. 100 మందికి పైగా పిల్లలున్న హాస్టల్లో సంవత్సరానికి 60 గ్యాస్ సిలిండర్లు వాడుతున్నారు. ఇవ్వడం కేవలం ఆరు సిలిండర్లు మాత్రమే ప్రభుత్వం ఇస్తే 54 సిలిండర్లు బయటకొనాలి. ఇలా ప్రతి హాస్టల్ పై 35 వేల రూపాయలు అదనపు భారం అంటే మొత్తం వసతి గృహాలపై 30 కోట్ల రూపాయల అదనపు భారం పడుతున్నది.


ఇప్పటికే సంక్షేమ బడ్జెట్ నానాటికీ తీసికట్టు అన్న చందంగా కుచించుకపోతున్నది. ఇవ్వడం ఈ 100 కోట్లరూపాయల గ్యాస్ అదనపు భారాన్ని ఎవరు మోయాలి? గ్యాస్ భారం హాస్టల్ విద్యార్థులకు ఇప్పటికే చెల్లిస్తున్న మెన్ ఛార్జీల నుండే భరించాల్సి వస్తే వారికి అర్థాకలే మిగులుతుంది. ఇక మధ్యాహ్న భోజనం పథకం కార్మికులు ఇప్పటికే అనేక ఇబ్బందులతో వంట చేసి పెడుతున్నారు. ఈ గ్యాస్ బండ భారంతో వారు ఇక విద్యార్థులకు వండి పెట్టే పరిస్థితి లేదు. అంగన్ వాడీ కేంద్రాలదీ అదే పరిస్థితి.

ప్రభుత్వం విధించిన 6 గ్యాస్ సిలిండర్ల నిబంధన వెరిసి సామాజికంగా వెనుకబడిన ప్రజలకు, పేదలకు శాపంగా మారింది. అందుకే మధ్యాహ్నభోజన పథకం కార్మికులు, అంగన్ వాడీ ఉద్యోగులు, హాస్టల్ విద్యార్థులు ప్రభుత్వ గ్యాస్ పాలసీ పై తీవ్ర ఆందోళనలో వున్నారు. పాలకులు సంక్షేమం గురించి ఊదరగొట్టడం కాదు. ఈ గ్యాస్ బండ భారాన్ని భరించాలి. వారికి సంవత్సరానికి సరిపోయే గ్యాస్ సిలిండర్లు సప్లై చేయాలి. లేదంటే పేద, దళిత, గిరిజన, వెనుకబడిన తరగతుల, మైనారిటీ ప్రజల చేతిలో భంగపడక తప్పదు.





వివిధ పత్రికల సౌజన్యంతో



కార్మికలోకం

లేఖలు



డియర్ ఎడిటర్ గార్,

నేను కార్మికలోకం ప్రతి నెలా చదువుతున్నాను. కార్మికలోకం మాసపత్రికలో వస్తున్న “బాలలోకం కథలు” చాలా బాగా వస్తున్నాయి. ముఖ్యంగా మనిషిలో కష్టపడేతత్వం, ధర్మబద్ధమైన, న్యాయబద్ధమైన, నీతివంతమైన జీవితం ఎలా జీవించాలో ఈ బాలలోకం వివరిస్తుంది. ఇప్పుడున్న స్థితిలో ప్రతి ఒక్కరు ఎలా జీవించాలనేది మర్చిపోయి ఎదుటివారిని ఎలా మోసం చేసిబ్రతకాలి అన్న చందంగా వారి యొక్క వైఖరి తయారు చేసుకుంటున్నారు. ఈ ప్రజాస్వామ్య

దేశంలో ప్రజలను కాపాడే ప్రభుత్వ పాలకులు ఏ విధంగా అవినీతికి పాల్పడుతున్నారు. మనకు వార్తా పత్రికల ద్వారా టి.వి.ల ద్వారా మనం చూస్తూనే ఉన్నాము. ఈనెల బాలలలోకంలో వచ్చిన వ్యాసం ఆకలి ఆపిల్ పండు ఒక పుణ్యాత్ముడు కష్టపడి పనిచేసి జీవనం కొనసాగిస్తున్న ఆ వ్యక్తి యొక్క అవినీతి లేని ఆలోచన నన్ను ఎంతగానో ఆకట్టుకుంది. ఇటీవల కాలంలో మీరు రాస్తున్న వ్యాసాలు “బాలలోకంలో” మంచి నడవడికను, ప్రేరణను కలిగించే విధంగా రాస్తున్నందుకు కార్మికలోకంకు నాయొక్క హృదయపూర్వక నమస్కారములు.

ముప్పిడి మధుసూదన్, హైదరాబాద్

చందాదారులకు విజ్ఞప్తి

మీకు వచ్చే పత్రిక అడ్రసుపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు.

చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అడ్రసులకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది.

అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వగలరు.

- మేనేజర్

పాఠకులకు గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది.

‘కార్మికలోకం లేఖలు’ అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము.

కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టునైజ్ ఫోటో కూడా పంపగలరని కోరుతున్నాము.

- ఎడిటర్

మనిషి ఆరోగ్యంగా ఉండాలంటే శారీరక ఆరోగ్యమొక్కటే చాలదు. మానసిక ఆరోగ్యం కూడా అవసరం. మానసిక ఆరోగ్య సమస్యలు అనేకం. వాటిలో 'డిప్రెషన్' ముఖ్యమైంది. జనాభాలో దాదాపు 30 శాతం మందికి స్వల్పస్థాయిలోనైనా డిప్రెషన్ ఉంటుందని ఒక అంచనా. ఈ ఏడాది 'డిప్రెషన్' గురించి సమాజంలో చర్చ జరగాలని వరల్డ్ ఫెడరేషన్ ఫర్ మెంటల్ హెల్త్ పిలుపునిచ్చింది. డిప్రెషన్ లో ఉన్న వారికి తోటివారిచ్చే స్వాంతనచాలా ముఖ్యం. వారిని అర్థం చేసుకుని సహాయపడటం చాలా అవసరం. వారిని డిప్రెషన్ నుంచి బయట పడవేయాలంటే అది వైద్యంతో పాటు, చుట్టూ ఉన్నవారిచ్చే తోడ్పాటు మీద ఆధారపడి ఉంటుంది. ఈ ఏడాది ప్రపంచ మానసిక ఆరోగ్య సందేశం 'డిప్రెషన్' : ఎ.గ్లోబల్ క్రైసిస్ (డిప్రెషన్ : ప్రపంచ వ్యాప్త సంక్షోభం). ఆర్థిక సంక్షోభాలు జనాభాలో మానసిక సమస్యలకు దారితీస్తాయనేందుకు ఈ మధ్య కొన్ని రుజువులు దొరుకుతున్నాయి. మొన్న అమెరికాలో, ఆసియాలో, అంతకు ముందు సోవియట్ యూనియన్ లో వచ్చిన సంక్షోభాలు ఇందుకు నిరద్యనం. 'నిరుద్యోగం పెరిగితే, ఆత్మహత్యలు 0.79 శాతం పెరుగుతాయని ఒక అంచనా. గ్రీసులో ఆర్థిక సంక్షోభాల సమయంలో 2009-2011 మధ్య ఆత్మహత్యల ప్రయత్నాలు 36 శాతం పెరిగాయి' అని వరల్డ్ ఫెడరేషన్ ఫర్ మెంటల్ హెల్త్ అధ్యక్షులు ప్రొఫెసర్ క్రిష్టిడా తెలిపారు. ఈ నేపథ్యంలో డిప్రెషన్ను ఎలా గుర్తించాలి? ఎలా ఎదుర్కోవాలి? అనే విశేషాలు ఈ వారం తెలుసుకుందాం....

ఏదైనా బాధాకరమైన సంఘటన జరిగితే మనసు కూడా ఒక రకమైన బాధకు గురవుతుంది. మన స్నేహితులో, బంధువులో బాగా తెలిసిన వాళ్ళో చనిపోతే మనసుకు బాధ కలుగుతుంది. అదే మనకు వ్యక్తిగతమైన అవమానం జరిగితేనో, ఆర్థికంగా నష్టం కలిగితేనో, అనుకున్నది జరగకపోతేనో, ఉద్యోగం పోతేనో మానసికంగా బాధపడతాం. అయితే ఇవన్నీ సహజం. మామూలే! కాక్రమంలో మరిచిపోతాం. మనసూ కుదటపడుతుంది. అయితే ఒక్కోసారి చిన్న చిన్న విషయాలకే ఎక్కువ బాధపడటం, ఎక్కువ కాలం ఆ బాధలోనే మునిగిపోవడం, దానివల్ల సాధారణ జీవిత స్పందనలు కుంటుపడటం జరిగితే - అదే అసహజం. దీన్నే డిప్రెషన్ అంటారు. శరీరానికి ఏ విధంగా జబ్బు చేస్తుందో మనసుకు అదే విధంగా జబ్బు చేస్తుందన్నమాట. శారీరక జబ్బును ఏ విధంగా చూస్తామో, మానసిక జబ్బును కూడా అదే విధంగా చూడాలి. అంతే సాధారణమైన విషయంగా చూడాలే తప్ప, వివక్ష చూపరాదు. వైద్యంతో డిప్రెషన్ నుండి బయటపడితే, మామూలు మనిషవుతారు అని మనం గుర్తు పెట్టుకోవాలి.

రసాయనంలో అసమతుల్యత

డిప్రెషన్ ఒక మానసిక సమస్య. చాలా మందికి ఈ జబ్బు లక్షణాలు ఉంటాయి. కానీ ఇది మానసిక సమస్య అని గుర్తించలేకపోవడం వల్లనే మనకు తెలియకుండానే తీవ్ర రూపం దాల్చి వివిధ రూపాల్లో.... శారీరకంగా, సామాజికంగాను, దైనందిన కార్యక్రమాల్లోను, మనం చేసే ఉద్యోగంలోనూ, చదువులోను, వ్యాపారంలోనూ, పిల్లల పెంపకంలోనూ ఇబ్బంది కలిగిస్తుంది. ఎన్నో కారణాలు

ఇది రావడానికి కారణాలు చాలా ఉన్నప్పటికీ, ముఖ్యంగా మనిషి మెదడులోని రసాయనిక ద్రవాల్లో (ముఖ్యంగా సెరటోనిన్) అసమతుల్యత ఏర్పడటమే. ఇది కాక జన్మపరంగా డిప్రెషన్ సంక్రమించటం, దీర్ఘకాలిక శారీరక, మానసిక సమస్యలతో ఇబ్బంది పడటం, పెరిగే వయసులో అననుకూల ఇంటి వాతావరణం- (ఇంట్లో తల్లిదండ్రులు పోట్లాడుకోవడం,

విడాకులు తీసుకుని విడిపోవడం, తల్లి లేదా తండ్రి దగ్గర పెరగడం, గృహ హింసకు ప్రభావితం కావడం) - ఉండటం. మద్యం, పొగాకు, డ్రగ్స్ కు బానిస అవడం. వాస్తవ పరిస్థితులకు భిన్నంగా ఊహించుకోవడం, అకస్మాత్తుగా ఆర్థిక పరిస్థితి దిగజారడం, ఆర్థిక సంక్షోభం నేపథ్యంలో ఉద్యోగాలు కోల్పోవడం, వేతనాలు తగ్గడం, సరిగ్గా ఇవ్వకపోవడం, ఇబ్బందికర వాతావరణంలో ఉద్యోగాలు చేయడం, కుటుంబానికి దూరంగా ఎక్కువ రోజులు పనిచేయాల్సి రావడం, ఎక్కువ పని ఒత్తిడి, డెడ్లైన్స్ కారణంగా ఎవరైనా సరే, డిప్రెషన్ను లోనవుతారు. సులువుగా గుర్తించొచ్చు...

రోజువారీ పనులు చేయడానికి ఉత్సాహం లేకపోవడం, పనిలో అనుభూతి పొందకపోవడం, చిన్నచిన్న పనులకు తొందరగా అలసిపోవడం, సరిగ్గా నిద్రపట్టకపోవడం, తనకుతాను తక్కువ వూహించుకోవడం, అనవసరమైన అలజబడికి లోనవడం, శ్రద్ధ లోపించడం, మరచిపోవడం, చిన్న చిన్న విషయాలకు విసుగు చెందడం, ఓపిక నశించడం, ఆకలి మందగించడం, చిన్నచిన్న విషయాలకు కోపం రావడం, ఎవరి తోనూ మాట్లాడాలనిపించకపోవడం. లైంగిక వాంఛ తగ్గడం, అనుభూతి పొందలేకపోవడం. అకారణంగా ఒళ్ళు నొప్పులు రావడం, అసిడిటి రావడం, తలనొప్పిలాంటి శారీరక లక్షణాలు కూడా ఉంటాయి. ఇవి తీవ్ర దశకు చేరిప్పుడు ఏమీ సాధించలేననే నిరుత్సాహంతో ఆత్మహత్యకు పాల్పడే అవకాశాలుంటాయి.

ఎలా అధిగమించాలి?

డిప్రెషన్ను తొలి దశలోనే గుర్తిస్తే, ఎలాంటి మందులు లేకుండా కొన్నిలింగ్ తోనే దీన్నించి ఉపశమనం కలుగుతుంది. మనకున్న ఇబ్బందులను, సమస్యలను నలుగురితో పంచుకోవడం, స్నేహితులు, సహద్యోగులు, కుటుంబ పెద్దలతో చర్చిస్తే, ఉపశమనం కలుగుతుంది. డాక్టర్ సలహా మేరకు మంచి మందులు తీసుకోవడం వల్ల డిప్రెషన్ నుంచి సులభంగా బయటపడొచ్చు.

- డాక్టర్ ఎండ్లూరి ప్రభాకర్ మానసిక వైద్య నిపుణులు

రష్యా అక్టోబర్ విప్లవం అజరామరం! శ్రామికవర్గం అజేయం!!

- ఆర్.రఘు

1914లో ప్రారంభమైన మొదటి ప్రపంచ యుద్ధం సృష్టిస్తున్న భీభత్సఖాండలో ప్రపంచం అల్లాడుతున్నది. భూ మండలాన్ని పునర్విభజన చేసుకోవడం కోసం సామ్రాజ్య వాద దేశాలు రెండు కూటములుగా ఏర్పడి తగాదాలు వడివడి చివరకు మొత్తం ప్రపంచాన్నియు తమ స్వార్థప్రయోజనాల కోసం యుద్ధంలోకి లాగాయి. ఏ కూటమి గెలిచినా సాధారణ ప్రజలకు వనగూడేదేమీ లేదు. ఈ యుద్ధానికి



అంతం ఎప్పుడో, ఎలా వస్తుందో తెలియని స్థితి. సరిగ్గా యీ సమయంలోనే రష్యన్ కార్మికవర్గం తిండి - శాంతి నినాదాలతో లేపిన అంతర్యుద్ధం మహావిప్లవంగా చెలరేగింది. 1917 నవంబర్ 7న తొలికార్మికవర్గ విప్లవం విజయవంతం అయ్యింది. తరతరాల దోపిడీ పాలనను తుదముట్టించిందన్న వార్త యావత్ ప్రపంచాన్ని కదిపివేసింది. కార్మికవర్గం మహావిప్లవ విజయం, కార్మికవర్గం ప్రారంభించిన దోపిడీరహిత సోషలిస్టు నిర్మాణం దశదశలో ప్రకంపనాలను సృష్టించింది. ఆ ప్రకంపనాలు నేటికీ ప్రపంచాన్ని కుదిపివేస్తూనే వుండటం విశేషం.

చదువు సంధ్యా లేని పేద కార్మికులు, మట్టిపిసుక్కునే రైతులు, చెప్పులు కుట్టేవాళ్ళు, ఇళ్ళలోబట్టలు వుతికే వాళ్ళూ, పాచిపని చేసే వాళ్ళూ కల్పి చేసిన దుందుడుకు చర్యయిది. కొద్దిరోజుల్లో యీ పాలన పడిపోతుందని పాలకవర్గాలు ఆశించినాయి. ప్రచారం చేసినాయి. కానీ లెనిన్ మహాశయుడు చెప్పినట్లు యీ తరగతుల పాలన కాబట్టే అది చిరకాలం నిలిచింది. దేశ దేశాల పీడిత ప్రజలకు ఆదర్శమార్గం చూపింది. దోపిడి రహిత ప్రపంచం సృష్టించడానికి శాశ్వత భూమికను సిద్ధం చేసింది. ఆ విధంగా రష్యన్ కార్మికవర్గ మహావిప్లవం

అజరామరం! అజేయం!!

ఆ విప్లవ స్ఫూర్తి నేడు అవసరం

పెట్టుబడిదారీ ప్రపంచం 2008 నుండి తీవ్రమైన సంక్షోభంలో కూరుకుపోతున్నది. బయటపడటానికి చేస్తున్న ప్రయత్నాలన్నీ వికటిస్తున్నాయి. ప్రపంచం నలు దిక్కులా కార్మికవర్గ పోరాటాలు, శ్రామికజనం పోరాటాలు వెల్లువెత్తుతున్నాయి. మన దేశంలో పరిస్థితి యిందుకు భిన్నంగా ఏ మాత్రం లేదు. యూనియన్ల విభేదాలు ప్రక్కనబెట్టి భారతకార్మికవర్గం రానున్న ఫిబ్రవరిలో రెండురోజుల సార్వత్రిక సమ్మెకు పిలుపునిచ్చింది. మరింత సుధీర్ఘ పోరాటాలకు సిద్ధం కావాలని కార్మికవర్గానికి పిలుపునిచ్చింది. ఈ నేపథ్యంలో తొలికార్మికవర్గ విప్లవం గురించి చర్చించుకోవటం, అధ్యయనం చేయడం, నేటి తరానికి ఎంతైనా అవసరం.

ఆ మహావిప్లవం చరిత్రను ప్రభావితం చేసిన ఒక సంఘటనే కాదు. అంతర్జాతీయ కార్మికోద్యమంలోను, కమ్యూనిస్టు ఉద్యమంలోనూ చాలాకాలంగా ఎడతెరిపిలేకుండా కొనసాగుతున్న సైద్ధాంతిక చర్చలకు శాశ్వత సమాధానాలు చెప్పింది ఆ విప్లవ విజయం. సంక్షోభం పెరిగి, దానికి ప్రతిగా పోరాటాల వుదృతి పెరిగే కొద్ది అనేక సైద్ధాంతిక సమస్యలు ముందుకు వస్తాయి. పొరపాటు సిద్ధాంతాలను నిశ్శర్మగా అంతంచేయాలి. ఆ విధంగా రష్యన్ కార్మికవర్గం అనేక అవరోధాలను అధిగమించి ముందుకు సాగడం వలననే విజయం సాధించింది. ప్రపంచయుద్ధం

బ్రద్దలవగానే కార్మికవర్గాన్ని కూడా చీల్చడానికి, కార్మికవర్గ అంతర్జాతీయత నుండి ప్రక్కకు మరల్చడానికి జాతీయ దురభిమానాన్ని కార్మికుల్లోకి జొప్పించడానికి పాలకవర్గాలు చేసే కుట్రలకు అనేక దేశాల్లోని కార్మిక సంఘాలు తలొగ్గినాయి. కానీ రష్యన్ కార్మికవర్గం అందుకు భిన్నంగా ప్రపంచ యుద్ధం సామ్రాజ్యవాద లాభాలకోసం వచ్చిందని, దీనిని అంతంచేయడానికి అయా దేశాల్లో అంతర్యుద్ధం సాగించాలని, కార్మికవర్గం అంతర్జాతీయతను తద్వారా చాటాలని పిలుపునిచ్చింది. 19వ శతాబ్దంలో ప్రాన్సు, జర్మనీల మధ్య, యితర పెట్టుబడిదారీదేశాల మధ్య సాగుతున్న ఎడతెరిపిలేని యుద్ధాలను విమర్శిస్తూ మొదటి ఇంటర్నేషనల్ సమావేశంలో కారల్ మార్క్స్ “ రాజకీయ గందరగోళంతోను, ఆర్థిక బాధలతోను కునారిల్లుతున్న పాత సమాజానికి భిన్నంగా ఓ కొత్త సమాజం రూపొందుతున్నది. దాని అంతర్జాతీయ లక్ష్యం శాంతి సాధనగావుంటుంది. ఎందుకంటే ఎల్లెడలా జాతీయంగా అధికారంలో వుండేది ఒక్కరే. అది శ్రామికులే ” నని చెప్పినదానికి రష్యన్ కార్మికవర్గ విప్లవం బాటలువేసింది. ప్రపంచయుద్ధాన్ని, దోపిడిని తిరస్కరించింది. తద్వారా యుద్ధాన్ని అంతం చేసింది. కులం, మతం, భాష, జాతి, ప్రాంతం పేరిట జరిగే ప్రతి దాడిని, దానివెనుకవున్న దోపిడి వర్గాల ప్రయోజనాలను పసిగట్టి సైద్ధాంతిక స్పష్టతతో పోరాటాలను నిర్మించాల్సిన అవశ్యకతను నేటి మనతరం అర్థం చేస్తోవాలి.

మన స్వాతంత్ర్యమంపై ప్రభావం

1917 రష్యన్ కార్మిక వర్గమహా విప్లవప్రభావం స్వాతంత్ర్యమం నాయకులమీద, శైశవదశలో వున్న కార్మికోద్యమం మీద తీవ్రంగా పడింది. ఇతర అనేక కారణాలతో పాటుగా రష్యన్ విప్లవప్రభావం 1920లో ఎ.ఐ.టి.యు.సి ఏర్పాటుకు దారితీసింది. ఎ.ఐ.టి.యు.సి ప్రారంభసభకు అధ్యక్షత వహించిన ప్రముఖ అతివాద కాంగ్రెస్ నాయకుడు లాలాజపతిరాయ్ “ సామ్రాజ్యవాదం, మిలటరీజయిజం రెండూ పెట్టుబడిదారీ వటవృక్షం యొక్క కవలపిల్లలు దీనికి ఆలశ్యంగానైనా ఒక విరుగుడు కనుక్కొబడింది. అదే సంఘటిత కార్మికవర్గం ఈ రోజు మనం ప్రారంభించనున్న యీ ఉద్యమం జాతీయస్థాయి ప్రాధాన్యత కన్నామించింది. దీనికి అంతర్జాతీయ ప్రాముఖ్యత వుంది.” అన్నారు. అంతేకాదు అమెరికాని, ఐరోపాలను పోలుస్తూ “ నా వ్యక్తిగత అనుభవాన్ని బట్టి చూస్తే ఏనాటికైనా సామ్రాజ్యవాద, పెట్టుబడిదారీ వ్యవస్థలకన్నా సోషలిజం, అందునా బొల్షివిక్కులు నిర్మిస్తున్న వాస్తవమే నమ్మదగినది, ఆధారపడదగినది, మానవీయమైనదీ, వున్నతమైనదని” స్పష్టంగా పేర్కొన్నారు. ఆ తరువాత కాలంలో గాంధీజీ ఆయన నాయకత్వాన కాంగ్రెస్ పార్టీ యిందుకు విరుద్ధమైన వైఖరి తీసుకున్నారు. అయితే జవహర్లాల్ నెహ్రూ సోవియట్ విప్లవం గురించి, తొలిసోషలిస్టు రాజ్యం రష్యా అంతర్జాతీయరంగంలో సామ్రాజ్యవాద దోపిడికి వ్యతిరేకంగా



నిర్వహిస్తున్న పాత్రగురించి, సోషలిజం గురించి ఒక కాలంలో గొప్ప ప్రచారం చేశారు. రాజకీయాలతో ప్రత్యక్షంగా సంబంధం పెట్టుకోకపోయినా విశ్వకవి రవీంద్రనాథ్ ఠాగూర్ వెలిబుచ్చిన అభిప్రాయాలు మరింత స్పష్టంగా, నిజాయితీగా వున్నాయి. 1929లో ఆయన వ్రాసిన వ్యాసంలో రష్యాగురించి వివరిస్తూ “ అసాధారణ సంపదబరువుతో మూలుగుతున్న సమాజాన్ని సంపన్నులుకాదు పేదవారే రక్షించాలి. పేదవారి బలహీనతే నాగరిక సమాజం మొత్తాన్ని బలహీనంగానూ, అసంపూర్ణంగా వుంచింది. అధికారం చేపట్టటం ద్వారా శ్రామికజనం దీన్ని మార్చాలి.” 1930లో రష్యా నుండి వ్రాసిన లేఖలో “ నేను ప్రస్తుతం రష్యాలో వున్నాను. ఇక్కడికి రాకుంటే నా జీవితగమ్యం అసంపూర్తిగా ముగిసివుండేది. మొత్తం ప్రపంచం వారికి వ్యతిరేకంగా వున్నా భాతరు చేయకుండా ఒక నూతన ప్రపంచాన్ని ఆవిష్కరించడానికి వారు చేస్తున్న కృషి, ధైర్యం నన్ను ముగ్ధుణ్ణి చేస్తున్నాయి. నాకళ్ళతో నేను చూడకుంటే తరతరాల పీడనవలన అజ్ఞానంలో, న్యూనతలో కుమిలిపోతున్న లక్షలాదిమంది ప్రజలను అక్షరాశ్యులుగా మార్చడం, గౌరవంగా జీవించే మానవులుగా తీర్చిదిద్దడం సాధ్యమవుతుందని నమ్మేవాడినేకాదు. ఇదెలా సాధ్యం అని ప్రశ్నించుకుంటే నాకు కనబడే ఒకేఒక్క సమాధానం యిక్కడ అత్యాశకు అవకాశం లేదు.” అని పేర్కొన్నారు. తన వీడ్కోలు సభలో(మాస్కో) ప్రసంగిస్తూ “ ఇక్కడే నేను చూసిన కొద్దిపాటి విషయాల ఆధారంగా యిక్కడ జరగుతున్న అసమాన్య అభివృద్ధి, సృష్టించ బడుతున్న అద్భుతాలు అర్థమయ్యాయి. ఆర్యనాగరికతకు పుట్టినిల్లైన ఇండియాలో కూడా ప్రజలందరికీ విద్య, అందరికీ సమానఅవకాశాలు అన్న నా కల నెరవేరుతుందని ఆశిస్తున్నాను. తరతరాలుగా పాతకాలపు భావాలకు బంధీయై వున్న ప్రజలను విముక్తి చేయగలమన్న నమ్మకం కలిస్తున్నందుకు మీకు ధన్యవాదాలు” అని చెప్పారు. తన కోడలుకి వ్రాసిన పుత్తరంలో చాలా కాలంగా దేనికోసమైతే నేను ఎదురు చూస్తున్నానో ఆచరణలో రష్యాదాన్ని చేసి చూపించింది” అని వ్రాశారు. రవీంద్రనాథ్ ఠాగూర్ తరావార

కాలంలో అమెరికాలో పర్యటించిన సందర్భంగా వ్రాసిన వ్యాసాల్లో “ యిక్కడ ఆసియా ప్రజలగురించి నిరంతరం వ్యతిరేకప్రచారం జరుగుతూవుంటుందని, ఆదేశ చట్టం యిచ్చిన ఓటుహక్కు వినియోగించటం వంటి ప్రయత్నాలు చేసినా నీగ్రోలను కాల్చిచంపుతారు. రష్యాలోని పరిస్థితులను కావాలనే తప్పుగా ఈ దేశంలో ప్రచారం చేస్తున్నారు.” అని వ్రాశారు. ఆ విధంగా తొలి సోషలిస్టు వ్యవస్థ ఏర్పాటుతో ప్రపంచమే రెండు కూటములుగా విడిపోయింది.

నేటి ప్రపంచం

పెట్టుబడి దారీ ప్రపంచం నేడు తీవ్ర సంక్షోభంలో కూరుకుపోయింది. అంతేకాదు ఈ సంక్షోభం నుండి బయటపడటానికి అమెరికా నుండి మన దేశం వరకు పాలక వర్గాలు చేస్తున్న ప్రయత్నాలన్నీ ఈ సంక్షోభాన్ని మరింత తీవ్రంగానూ, మరింత ఎక్కువకాలం కొనసాగేవిగాను చేస్తుండటం కీలకమైన పరిణామం. పెట్టుబడిదారులకు ఆశాసౌధంగా, మధ్యతరగతి మేధావులకు ఆశల శిఖరంగా కనపడే అమెరికాలోనే ప్రజాపోరాటాలు వెల్లువెత్తుతున్నాయి. వాల్ స్ట్రీట్ ఉద్యమ స్ఫూర్తితో అనేక నగరాలలో బహుళజాతి కంపెనీలలో కార్మిక పోరాటాలు ప్రారంభం అయ్యాయి. చివరికి అమెరికాలో 12 రాష్ట్రాలలో 28 వాల్ మార్ట్ స్టోర్స్ లలో అసంఘటితరంగ కార్మికులు పెద్దపెట్టున సమ్మె పోరాటాలకి దిగారు. ఈ నెలలోనే లండన్ లో లక్షమందికిపైగా కార్మికులు ఒకరోజు సమ్మె నిర్వహించారు. పొదుపు పేరిట పెన్షన్లు ఇతర సౌకర్యాలలో కోతలు విధిస్తే ఊరుకోమని సార్వత్రిక సమ్మెకి దిగక తప్పదని హెచ్చరిస్తున్నారు. స్పెయిన్, గ్రీస్, పోర్చుగల్, ఇండోనేషియా, ఫ్రాన్స్ దేశాలలో అమెరికాలోని డెట్రాయిట్ లో ఇలా దాదాపు ప్రపంచవ్యాప్తంగానే పెట్టుబడిదారీ పాలనకి వ్యతిరేకంగా ప్రజాపోరాటాలు, ప్రత్యేకించి కార్మికవర్గ సమ్మెలు ఉధృతంగా సాగుతున్నాయి. “ సామాజిక ఉగ్రవాదం” “ ఉపాధి హక్కు పరిరక్షణ” “ పెట్టుబడిదారీ వ్యవస్థకు కాలం చెల్లింది” “ ప్రత్యామ్నాయం అనివార్యం” వంటి బ్యానర్లు, నినాదాలు పైకి లేచాయి. వాస్తవానికి ప్రస్తుత సంక్షోభం (2008) నుండి బయటపడటం సాధ్యమయ్యేలా లేదని పెట్టుబడిదారీ పాలకులు, వారికొమ్ముగాస్తున్న ఆర్థిక వేత్తలే చేతులెత్తేస్తున్నారు.

ఈ ప్రభావం మన దేశానికి కూడా సోకింది. పేదరికం విశృంఖలం అవుతున్నది. తాజా ప్రపంచ ఆకలి సూచిక ప్రకారం 120 ఆకలి దేశాలలో మనం 65వ స్థానం సంపాదించుకున్నాం. శ్రీలంక, బంగ్లాదేశ్ ల కన్నా క్రింద మనదేశం పేరు నమోదు అయింది. ఈ నివేదిక ప్రకారం 1996 తరువాత అంటే ఉదారవాద ఆర్థిక విధానాలు ఊపందుకున్న తరువాత పేదరికం విషయంలో పరిస్థితి మరింత దిగజారుతున్నది. ఇంత జరుగుతున్నా పాలకులు మాత్రం పెన్షన్ రంగంలోకి, చిల్లర వ్యాపారంలోకి, ఇన్సూరెన్స్ వంటి రంగాలలోకి విదేశీ ప్రత్యక్ష పెట్టుబడిని ఆహ్వానించటానికే సిద్ధపడుతున్నారు. అంటే



పాలకవర్గాలు సంక్షోభంలో నుంచి కూడా లాభపడాలన్న దురాశ తప్ప సమాజం గురించి పట్టించుకునే ఆలోచన లేదు. ఈ ధోరణిని కార్మికవర్గం, ఇతర ప్రజావృద్ధ్యమాలను కూడదీసుకుని వెనక్కికొట్టాల్సివుంటుంది.

ఈ పోరాటాలు పాత దోపిడి సమాజాన్ని అంతం చేయడానికి దారితీయాలి. ఓ నూతన సమాజనిర్మాణానికి ప్రాతిపదిక కావాలి. విశ్వకవి రవీంద్రనాథ్ ఠాకూర్ చనిపోవడానికి కొద్దికాలం ముందు వ్రాసిన సందేశంలో చెప్పిన విషయాలు మనం కర్తవ్యనిర్వహణకు దోహదపడతాయి. “ రోగాలు, నిరక్షరాస్యతలపై రష్యా నిర్విరామంగా పోరాడుతున్నతీరు, పేదరికాన్ని అజ్ఞానాన్ని క్రమంగా అంతం చేయడంలో వారు సాధిస్తున్న విజయాలు ఒక విస్తారమయిన ఒక ఖండం నుండే న్యూనతను పరిసమాప్తం చేస్తాయి. ఆ దేశంలో వర్గాలమధ్య, జాతులమధ్య తేడాలు అంతం అయ్యాయి. వారు సాధిస్తున్న అసాధారణ ప్రగతికి నేను సంతోషపడుతున్నాను అదే సందర్భంలో ఈర్ష్య కూడా పడుతున్నాను. మనదేశంలో చూస్తే ఉన్నతమయిన మేధావులు కూడా ఆటవిక ప్రవృత్తివైపు మళ్ళుతున్నారు. నేను ఈ రెండు వ్యవస్థలను పోల్చుకుండా వుండలేకపోతున్నాను. ఇందులో ఒకటి సహకారం మీద, వేరొకటి దోపిడి మీద ఆధారపడి వుండడం వలననే విరుద్ధమైన యీ పరిస్థితులు ఏర్పడ్డాయి.”

వాస్తవానికి నేడు రష్యాలో సోషలిస్టు వ్యవస్థ లేదు. కానీ చైనా, వియత్నాం, క్యూబా, వంటి దేశాలలో అనేక అవరోధాలమధ్యలో కూడా సోషలిస్టు వ్యవస్థలు పురోగమిస్తున్నాయి. సోషలిజం మాత్రమే పెట్టుబడిదారీ వ్యవస్థకు ప్రత్యామ్నాయం అని లాటిన్ అమెరికాలోని అనేకదేశాలు తాజాగా నిరూపిస్తున్నాయి. పెట్టుబడిదారి వ్యవస్థకు ప్రత్యామ్నాయం ఉంది. అని మార్క్స్ చెప్పిన దానిని ఆచరణలో చేసి చూపించిన రష్యా విప్లవం అనేక దేశాలలో సోషలిస్టు వ్యవస్థల ఏర్పాటుకు స్ఫూర్తినిచ్చింది. కార్మికవర్గానికి రాజ్యాధికారం స్వంతం చేసుకోవడం సాధ్యమే అని నిరూపించిన రష్యావిప్లవం అజరామరం.



విద్యుత్ కార్మికుల సమస్యలు పరిష్కరించాలని యు.ఇ.ఇ.యు మహాధర్మా

విధి నిర్వహణలో ఉన్న కార్మికులపై జరుగు భౌతిక దాడులను నివారించాలని అధికారుల వేధింపులు, కక్షసాధింపు చర్యలు అరికట్టాలని విద్యుత్ ఉద్యోగులు ఎదుర్కొంటున్న సమస్యలను వెంటనే పరిష్కరించాలని డిమాండ్ చేస్తూ యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర కమిటీ పిలుపు మేరకు అక్టోబర్ 18న నెల్లూరులోని విద్యుత్ భవన్ ముందు మహాధర్మా జరిగింది.

మహాధర్మానుద్దేశించి ఆ యూనియన్ రాష్ట్ర అధ్యక్షులు దుగ్గిరాల సూరిబాబు మాట్లాడుతూ 2007సం॥మే నెల నుండి కాంట్రాక్టు కార్మికుల నుండి రికవరీ చేసిన కోట్లాదిరూపాయలు కార్మికుల భవిష్యనిధి(ఇపియఫ్) కార్మికుల పేరున జమ కావడం లేదని ఆ డబ్బు దుర్వినియోగం అయిందనే అనుమానంతో కార్మికులు ఆందోళన చెందుతున్నారని విద్యుత్ అధికారులు పూర్తి బాధ్యత వహించాలని సూరిబాబు డిమాండ్ చేశారు. 1993-94 సం॥లో ట్రైని జూనియర్ లైన్ మెన్లు, ట్రైని యల్.డి.సి.లకు పే రివిజన్ లో జరిగిన లోపం వల్ల 2 నోషనల్ ఇంక్రిమెంట్లు ఇవ్వాలని ట్రాన్స్ కో సి.యమ్.డి. 13.07.2010న స్పష్టమైన ఆదేశాలు ఇచ్చినప్పటికీ వారి ఆదేశాలను అమలు చేయకుండా కాలయాపన చేస్తున్నారని విమర్శించారు. 2012లో జె.యల్.యమ్ లకు ఇంటర్వ్యూలు నిర్వహించి ఖాళీలను భర్తి చేయకుండా కాలయాపన చేస్తున్నారని విద్యుత్ కాంట్రాక్టు కార్మికులకు వి.డి.ఎ ఇవ్వాలని కమీషనర్ ఆఫ్ లేబర్ వారు ఎ.పి. ట్రాన్స్ కో వారికి ఉత్తర్వులను ఇచ్చారని ఆ ఉత్తర్వులను వెంటనే అమలు చేయమని యునైటెడ్ వారు స్పందించడంలేదని పై సమస్యలు పరిష్కరించనందున ఆందోళన చేయడం తప్ప మరోమార్గం లేదని ఆవేదన వ్యక్తపరచారు. పై సమస్యలు పరిష్కరించని యెడల రాష్ట్ర వ్యాప్తంగా పోరాటాలను ఉద్యతం చేస్తామని సూరిబాబు హెచ్చరించారు.



యుఇఇయు రాష్ట్ర ఉపాధ్యక్షులు జి.వి. శివప్రసాద్ మాట్లాడుతూ ప్రస్తుతం ఎపియస్ పిడిసియల్ లో పనిచేస్తున్న ఎక్స్ రెస్కో ఉద్యోగులకు డిస్కాం ఉద్యోగులకు కల్పించిన కారుణ్య నియామకాలు, ప్రమోషన్లు మరియు జిపియఫ్ తదితర యస్ పిడిసియల్ ఉద్యోగులకు ఇస్తున్న అన్ని సదుపాయాలను కల్పించాలని కోరారు. ధర్మా అనంతరం యస్.ఇ. నందకుమార్ కు వినతిపత్రం ఇచ్చి సమస్యలపై చర్చించారు. తమ పరిధిలోని సమస్యలను పరిష్కరిస్తానని తమ పరిధిలో లేనివి పై అధికారుల దృష్టికి తెస్తాను అని యూనియన్ నాయకులకు హామీ ఇచ్చారు. ఈ కార్యక్రమంలో రాష్ట్ర నాయకులు పి. పెంచల ప్రసాద్, రీజినల్ అధ్యక్షులు టి. వెంకటరామిరెడ్డి, వర్కింగ్ ప్రెసిడెంట్ యమ్.హనుమంతరావు, కావలి డివిజన్ అధ్యక్ష, కార్యదర్శులు పి. అంకయ్య, యమ్.వేదమణి, నెల్లూరు డివిజన్ అధ్యక్షులు ఈడూరు ఆదెయ్య, నెల్లూరు నగర డివిజన్ అధ్యక్ష, కార్యదర్శులు బి.జయశంకరావు, జి.నాగయ్య, నాయుడుపేట డివిజన్ కార్యదర్శి కె.మస్తానయ్య, గూడూరు డివిజన్ అధ్యక్షుడు వి.రవిచంద్రబాబు, ఆత్మకూరు డివిజన్ కార్యదర్శి యు.బాలకొండయ్య, యస్.పి.డి.సి.యల్. ఆర్గనైజింగ్ సెక్రటరీ యస్.కె. ఖజావళి, రాష్ట్ర నాయకులు ఎ. మహేశ్వరెడ్డి, డి. శీనయ్య తదితరులు పాల్గొన్నారు. ★

‘కాగ్’ కథా కమామిషు

- ◆ ప్రభుత్వ పద్దుల తనిఖీకి దేశంలో 152 ఏళ్ళ చరిత్ర ఉంది.
- ◆ దేశవ్యాపితంగా ‘కాగ్’ వ్యవస్థల్లోని ఉద్యోగుల సంఖ్య 60 వేలు
- ◆ ఏటా 64వేల విభాగాల ఆడిట్ జరుగుతుంది.
- ◆ కోటి 43 లక్షల లావాదేవీలను పరిశీలిస్తుంది.
- ◆ దీని పరిధిలో 1500 ప్రభుత్వ సంస్థలున్నాయి.
- ◆ 400 స్వయం ప్రతిపత్తి గల సంస్థలూ వస్తాయి.
- ◆ ప్రభుత్వ ఆర్థిక పాటవానికి దర్పణం పట్టే విశ్లేషణలు చేస్తుంది.

- ◆ వనరుల నిర్వహణ సామర్థ్యానికి సానపెట్టే నివేదికలు.
- ◆ నిధుల వ్యయంపై అనుక్షణం అప్రమత్తం చేస్తుంది.
- ◆ 1954-55లో కేంద్ర, రాష్ట్ర ప్రభుత్వాల బడ్జెట్ పద్దుల విలువ 1,354 కోట్లు! 2010-11 నాటికి 22,92,510 కోట్లకు చేరుకుంది.
- ◆ ‘కాగ్’ నివేదికలను ప్రజాపద్దుల సంఘం, ప్రభుత్వ రంగ సంస్థ లకమిటీలు సమీక్షిస్తాయి.

ఐకేపి యానిమేటర్లకు కనీస వేతనాలు చెల్లించాలి

అర్జునైన్ ఐకేపి (విఐపి) యానిమేటర్లను సి.వి.లుగా గుర్తించాలని, కనీస వేతనాలు అమలు చేయాలని కోరుతూ అక్టోబర్ 17వ తేదీన యానిమేటర్ల సంఘం తూర్పుగోదావరి జిల్లా కమిటీ జిల్లాకి వచ్చిన శాసన సభాపక్ష కమిటీని కలసి వినతిపత్రం సమర్పించారు. కమిటీ చైర్మన్ బి.సత్యవతి స్పందిస్తూ పరిశీలిస్తామని, సమస్యల పరిష్కారానికి కృషి చేస్తామని బదులిచ్చారని సంఘం గౌరవఅధ్యక్షురాలు జి. బేబీరాణి, ప్రధాన కార్యదర్శి కె.మణి ఒక ప్రకటనలో తెలిపారు.

సంవత్సరాల తరబడి జిల్లాలో అన్ని అర్హతలు ఉండి పనిచేయించుకున్న యానిమేటర్లను (విఐపి)సి.వి.లుగా గుర్తించకుండా ప్రక్క జిల్లాల నుండి తీసుకురావడం అన్యాయం అన్నారు. అర్జునైన్ యానిమేటర్లను సి.వి.లుగా గుర్తించాలని డిమాండ్ చేశారు. జిల్లాలో ప్రభుత్వం ప్రతిష్టాత్మకంగా ప్రవేశపెడుతున్న పథకాలు, ఆమ్ఆర్మీ, అభయహస్తం, స్వావలంబన, మొబైల్ బుక్ కీపింగ్, స్త్రీనిధి, ప్లాంట్ షిప్లు,



విజయవంతం చేస్తున్నారని బేబీరాణి అన్నారు. ప్రస్తుతం గతంలో ఇచ్చిన హామీలు అమలుచేయాలని డిమాండ్ చేశారు. వినతిపత్రం సమర్పించిన వారిలో సంఘం గౌరవ అధ్యక్షులు జి.బేబీరాణి, ప్రధాన కార్యదర్శి కె.మణి, ఎస్.వరలక్ష్మి, కె.శ్రీదేవి తదితరులు ఉన్నారు. ★

శ్రావణి ల్యాబ్స్ కార్మికుల సమస్యలను పరిష్కరించాలి

రంగారెడ్డి జిల్లా పారిశ్రామిక వాడలోని శ్రావణి ల్యాబ్స్ కార్మికుల సమస్యలను పరిష్కరించాలని కోరుతూ సిఐటియు ఆధ్వర్యంలో అక్టోబర్ 10న కంపెనీ ప్రధాన గేటు ముందు ధర్నా నిర్వహించారు. ఈ ధర్నానుద్దేశించి సిఐటియు ఉప్పల్ జోన్ కార్యదర్శి పి.వెంకట్ మాట్లాడుతూ కార్మికులకు జీతాలివ్వకుండా యాజమాన్యం మోసం చేస్తుందని 19 మంది కార్మికులకు జీతాలు చెల్లించకుండా కార్మికులను ఉద్యోగం నుంచి తొలగిస్తుందన్నారు. వారికి వెంటనే జీతాలివ్వాలని, చట్ట ప్రకారం వచ్చే సదుపాయాలు కల్పించాలన్నారు. ఈ రోజుల్లో ప్రతి కార్మికుడు బతికేందుకు కేంద్ర ప్రభుత్వ సిఫార్సు మేరకు రు.12వేల వేతనం ఇవ్వాలి. కానీ శ్రావణి ల్యాబ్స్ యాజమాన్యం పదినంవత్సరాలుగా పనిచేస్తున్న కార్మికులకు కేవలం రు.3వేలు మాత్రమే చెల్లిస్తున్నారని అందువల్ల కార్మికులందరూ ఈ ధర్నా నిర్వహించారన్నారు.

ఈ సందర్భంగా బకాయి పడ్డ వేతనాలు చెల్లించాలి... తొలగించిన కార్మికులను వెంటనే తీసుకోవాలి. ఇ.ఎస్.ఐ., పి.ఎఫ్, బోనస్ కల్పించాలని వారు డిమాండ్ చేశారు. యాజమాన్యం కార్మికుల సమస్యలు పరిష్కరించకుంటే లేబర్ ఆఫీసుకు ఫిర్యాదు చేస్తామని హెచ్చరించారు. కార్మికులకు మద్దతుగా నాయకులు పి.గణేష్, శ్రీనివాస్, శ్రావణిల్యాబ్స్, సిఐటియు కార్యదర్శి లక్ష్మినారాయణ, సంతోష్, అమృతరెడ్డి, శ్రీనివాస్, అనిత, లలిత పాల్గొన్నారు.

ప్రైవేట్ విద్యా సంస్థల్లో పనిచేస్తున్న డ్రైవర్లకు కనీస వేతనాలు అందించాలి

ప్రైవేటు విద్యాసంస్థల్లో పనిచేస్తున్న డ్రైవర్లకు కనీసవేతనాలు అందించాలని, పి.ఎఫ్, ఇ.ఎస్.ఐ, ఇతర చట్టపరమైన సౌకర్యాలు కల్పించాలని సిఐటియు మెదక్ జిల్లా అధ్యక్షులు ఎ.మాణిక్యం డిమాండ్ చేశారు. ప్రైవేటు పాఠశాలల, కాలేజీల డ్రైవర్స్ యూనియన్ సిఐటియు అనుబంధ సంఘంగా ఏర్పడిన సందర్భంగా అక్టోబర్ 16న సంగారెడ్డిలోని కెమిస్ట్రీభవన్లో సదస్సు నిర్వహించారు. ఈ సందర్భంగా మోటార్ వెహికల్ ఇన్ స్పెక్టర్ బాబు మాట్లాడుతూ డ్రైవర్లు రోడ్డు నిబంధనలు పాటించడం ముఖ్యమైన బాధ్యత అన్నారు. వీరు కూడా నేటి ఆధునిక సమాజంలో కీలక సేవలు అందిస్తున్నారన్నారు. మద్యం సేవించి డ్రైవింగ్ చేయొద్దని, విద్యార్థులకు ఇబ్బందులు కలుగకుండా జాగ్రత్తలు తీసుకోవాలని సూచించారు. బస్సులు సక్రమంగా లేకపోతే యాజమాన్యంపై కఠిన చర్యలు తీసుకుంటామన్నారు. దళారులు లేకుండా డ్రైవింగ్ లైసెన్స్లు నేరుగా కల్పిస్తామని ఆయన హామీనిచ్చారు. అనంతరం మాణిక్యం మాట్లాడుతూ ప్రైవేటు పాఠశాలలు, కాలేజీలు పెద్ద ఎత్తున పుట్టుకొస్తున్నాయని, దీంతో బస్సు డ్రైవర్ల సంఖ్య గణనీయంగా పెరిగిందని అన్నారు. విద్యార్థుల నుంచి వేల రూపాయలు వసూలు చేస్తున్న యాజమాన్యాలు డ్రైవర్ల సంక్షేమాన్ని ఏ మాత్రం పట్టించుకోవడం లేదని విమర్శించారు. హక్కుల సాధనకు సంఘటితంగా పోరాడాలని ఆయన డ్రైవర్లకు పిలుపునిచ్చారు. అనంతరం మాణిక్యం చేతుల మీదుగా యూనియన్ సభ్యులకు గుర్తింపు కార్డులు పంపిణీ చేశారు.

వైద్య విధాన పరిషత్ ఉద్యోగులకు ట్రైజరీల ద్వారా వేతనాలివ్వాలి

వైద్య విధాన పరిషత్ ఉద్యోగులకు ట్రైజరీల ద్వారా వేతనాలు చెల్లించాలని యునైటెడ్ మెడికల్ అండ్ హెల్త్ ఎంప్లాయిస్ యూనియన్ (సిఐటియు) రాష్ట్ర అధ్యక్షులు కె.యాదానాయక్ ప్రభుత్వాన్ని డిమాండ్ చేశారు.

రాష్ట్ర కమిటీ పిలుపులో భాగంగా అక్టోబర్ 16న వరంగల్ జిల్లా ఆసుపత్రుల సమన్వయకర్త (డి.సి.హెచ్.యస్) కార్యాలయం ముందు యూనియన్ జిల్లా కమిటీ ఆధ్వర్యంలో ధర్నా కార్యక్రమం జరిగింది. ఈ ధర్నాలో యాదానాయక్ మాట్లాడుతూ వైద్యవిధాన పరిషత్ను ఒక అటానమస్ బాడీగా ప్రభుత్వం గుర్తించడం వల్ల ఇందులో పనిచేస్తున్న ఉద్యోగులకు రాష్ట్ర ప్రభుత్వ ఉద్యోగుల మాదిరిగా వేతనాలు, ఇతర అలవెన్స్లు సకాలంలో పొందలేక పోవుచున్నారని ఆవేదన వ్యక్తం చేశారు.

వైద్య విధాన పరిషత్ ఉద్యోగులకు కూడా మున్సిపల్ ఉద్యోగుల మాదిరిగా ఒక పద్ధతు కేటాయించి రాష్ట్ర ప్రభుత్వ ఉద్యోగులతో సమానంగా ట్రైజరీల ద్వారా వేతనాలు చెల్లించాలన్నారు. నియోజకవర్గ కేంద్రాలలో వున్న వైద్య విధాన పరిషత్ ఆసుపత్రుల పట్ల, ఉద్యోగుల పట్ల ప్రభుత్వం పూర్తిగా నిర్లక్ష్య వైఖరి ప్రదర్శిస్తుందని విమర్శించారు. ఇందులో పని చేస్తున్న ఉద్యోగులకు రావలసిన పెండింగ్ డి.ఎ., ఎరియర్స్, నైట్ డ్యూటీ అలవెన్సులు, అన్ని క్యాడర్లకు ప్రమోషన్లు, కాంట్రాక్టు ఉద్యోగుల క్రమబద్ధీకరణ, ఖాళీ పోస్టుల భర్తీ మొదలగు సమస్యలను వెంటనే



పరిష్కరించాలని లేని యెడల రాష్ట్ర వ్యాప్తంగా వున్న వైద్య విధాన పరిషత్ ఉద్యోగులనందరిని ఐక్యంచేసి దశల వారీ ఆందోళనా పోరాటాలు ఉధృతం చేస్తామని ప్రభుత్వాన్ని హెచ్చరించారు.

అనంతరం డిమాండ్లతో కూడిన వినతిపత్రాన్ని డి.సి.హెచ్.యస్ డా॥ మాలతిగారికి ఇవ్వడం జరిగింది. ఈ ధర్నాలలో యూనియన్ జిల్లా అధ్యక్షులు జె. సుధాకర్, కోశాధికారి ఎం.కిషన్, యూనియన్ నాయకులు యం. భాస్కర్, వి.అన్నాబిక్, జగ్గునాయక్, లక్ష్మయ్య, రవీందర్, సత్యనారాయణ, సెల్వీనా, రూనీ, ఉమ, లక్ష్మి, సరోజ, సత్తెమ్మ, మణెమ్మ, కొమురెల్లి, ఫజల్ తదితరులతో పాటు జిల్లాలోని అన్ని వైద్య విధాన పరిషత్ ఆసుపత్రుల ఉద్యోగులు పాల్గొన్నారు.

చెత్త రిక్లా కార్మికుల సమస్యలు పరిష్కరించాలి

హైదరాబాద్లోని అడిక్మెట్ డివిజన్ పరిధిలో 50 చెత్త రిక్లాలు, గత సంవత్సరం నుండి జడ్.బి. గార్డెన్ వద్ద చెత్తను డంపింగ్ చేయడం జరుగుతోంది. జి.హెచ్.ఎం.సి. అధికారులు, సూపర్వైజర్స్ గత నాలుగు నెలల క్రితం డివిజన్ పరిధిలో 8 ప్రాంతాలలో బాక్స్లు ఏర్పాటు చేసి ఆ బాక్స్లో చెత్త వేయాలని కార్మికులను బాక్స్ల వద్దకు పంపించడం జరిగింది. కాలనీ, బస్తీ వాసులు మరియు షాప్స్ యజమానులు రోజు మురికి వాసన వస్తుందంటూ చెత్త ఇక్కడ వేయవద్దని చెత్త రిక్లా కార్మికులను ఇబ్బందులకు గురి చేస్తున్నారు.

ఇదే సందర్భంలో అక్టోబర్ 12న రాంనగర్ మెయిన్ రోడ్డు వద్ద 4 డబ్బాలను ఏర్పాటు చేసి బాక్స్ల వద్ద కాంట్రాక్టు కార్మికుడు మరియు చెత్త రిక్లా కార్మికుని(బి.లక్ష్మి) తల పగలటం జరిగింది. కార్మికుల మధ్య గొడవలు పెట్టి అడిక్మెట్ జి.హెచ్.ఎం.సి. అధికారులు తమషా చూస్తున్నారు. చెత్త రిక్లా కార్మికులు బస్తీ వాసులు, ఇతరులతో మాటలు పడలేక ఈ రోజు నుండి జడ్.బి. గార్డెన్ వద్ద చెత్త వేస్తామని అధికారులకు చెప్పి చెత్త అక్కడే వేయడం జరిగింది.



ఇప్పటికైనా ఈ కార్మికుల ఇబ్బందులను జి.హెచ్.ఎం.సి. అధికారులు అర్థం చేసుకుని సమస్యను పరిష్కరించాల్సిందిగా సిఐటియు ముషీరాబాద్ జోన్ ప్రధానకార్యదర్శి సయ్యద్ ఆరీఫ్ డిమాండ్ చేశారు. ఈ కార్యక్రమంలో డివిజన్ కార్యదర్శి శిరాజుద్దీన్, పద్మ, అర్జున్, ఎం. నందు, బి.లక్ష్మి, రాములు, చిట్టి తదితరులు పాల్గొన్నారు.

ఆశా వర్మర్లకు వేతనాలు నిర్ణయించాలి

ప్రకాశం జిల్లాలో అక్టోబర్ 15న ఒంగోలులోని డిఎం & హెచ్ఓ ఆఫీస్ వద్ద ఆశా వర్మర్లకు వేతనాలు నిర్ణయించాలని ధర్నా జరిగింది. ఈ ధర్నాకు యూనియన్ జిల్లా కార్యదర్శి జి. రత్నకుమారి అధ్యక్షత వహించారు.

ధర్నాలో సిఐటియు జిల్లా అధ్యక్షులు గంటెనపల్లి శ్రీనివాసులు పాల్గొని ప్రసంగించారు. గత 7సం॥ల నుండి ఆశా వర్మర్లకు ఎలాంటి వేతనాలు నిర్ణయించకుండా రాష్ట్ర ప్రభుత్వం దోపిడీ చేస్తున్నదని విమర్శించారు. చెల్లిస్తున్న

పారిశోషికాలు కూడా 5 నెలలు నుండి ఇవ్వకపోవడం అధికారుల నిర్లక్ష్యమేనన్నారు. అనంతరం సమస్యలతో కూడిన వినతిపత్రం డిఎం & హెచ్ఓ కె. సుధాకర్బాబుకు అందజేశారు. సమస్యలు పరిష్కరిస్తానని డిఎం & హెచ్ఓ హామీతో ధర్నా ముగిసింది. ఈ కార్యక్రమానికి యూనియన్ నాయకులు ఎం. పద్మ, సి.హెచ్.రమాదేవి, పి. మేరి, అరుంధతి, కెలక్ట్రి, కె.నాగమణి, పి. ఎస్తేర్ రాణి, జి. సమాధానం తదితరులు పాల్గొన్నారు. ★


హైర్డ్ ఏ.ఎన్.ఎం.ల భిక్షాటన

అక్టోబర్ 4న హైర్డ్ ఏ.ఎన్.ఎం.ల బకాయి జీతాల చెల్లింపు తదితర సమస్యలు పరిష్కరించాలని కోరుతూ గుంటూరు జిల్లా పరిషత్ కార్యాలయం వద్ద “భిక్షాటన” కార్యక్రమం చేపట్టారు. జరిగింది. జిల్లాలో వని చేస్తున్న 45 మంది హైర్డ్ ఏ.ఎన్.ఎం.లకు గత 20 నెలలుగా జీతాలు చెల్లించలేదు. జీతాల చెల్లింపు కోరుతూ స్థానిక మెడికల్ ఆఫీసర్లు, డి.ఎం & హెచ్.ఓ. కలెక్టరుని రాష్ట్ర అధికార్లని కలసి అనేకసార్లు విజ్ఞప్తి చేశారు.

అయినా సమస్య పరిష్కారం కాలేదు. తప్పనిసరి పరిస్థితుల్లో భిక్షాటన చేపట్టారు. జిల్లాలో రెండవ ఏ.ఎన్.ఎం. పోస్టులు 134 ఖాళీలు వున్నాయి. వాటిలో అర్హత, అనుభవం ఉన్న హైర్డ్ ఏ.ఎన్.ఎం.లను నియమించాలి. వేతనాలు రు.5000/-లు పెంచాలని డిమాండ్ చేశారు.

భిక్షాటన అనంతరం గ్రీవెన్స్ లో ఉన్న జిల్లా జాయింట్ కలెక్టరు, డి.ఎం. & హెచ్.ఓలను కలసి వినతిపత్రం అందజేశారు. ఈ కార్యక్రమంలో సిఐటియు జిల్లా ప్రధాన కార్యదర్శి నాగభ్రహ్మచారి, ఏ.పి.గవర్నమెంటు కాంట్రాక్టు జే.ఎల్.ఎంల యూనియన్ జిల్లా గౌరవ అధ్యక్షులు వై.నేతాజి, ఎ.పి. వాలంటీర్

హెల్త్ వర్మర్స్ యూనియన్ జిల్లా కార్యదర్శి కాపు శ్రీనివాస్, మెడికల్



& హెల్త్ ఎంప్లాయిస్ యూనియన్ జిల్లా కన్వీనర్ ఎస్.కె. హసన్, అర్బన్ హెల్త్ సెంటర్స్ కాంట్రాక్టు ఎంప్లాయిస్ యూనియన్ జిల్లా ప్రధాన కార్యదర్శి ఎన్. వెంకటరమణ, యునైటెడ్ మెడికల్ & హెల్త్ ఎంప్లాయిస్ యూనియన్ నాయకులు ఆర్. పురుషోత్తం, హైర్డ్ ఏ.ఎన్.ఎం.ల నాయకులు సి.హెచ్.వనజాక్షి, ఎం. మరియుమ్మ, పి. స్వర్ణలత, జి. ఎలిజబెత్ రాణి, స్వాతి, ఎ. మహాలక్ష్మి, కె.సరళ తదితరులు పాల్గొన్నారు. ఈ ఆందోళనకు స్పందించిన అధికారులు జీతాల బడ్జెట్ ను విడుదల చేశారు. ★

సెకండ్ ఎ.ఎన్.ఎం.లకు ప్రతి నెలా జీతాలు ఇప్పించాలి

సెకండ్ ఎ.ఎన్.ఎం.లకు ప్రతినెలా జీతాలు చెల్లించాలని, సమస్యలు పరిష్కారం చేయని బాధ్యులపై చర్యలు తీసుకోవాలని సెకండ్ ఎ.ఎన్.ఎం.ల యూనియన్ తూర్పుగోదావరి జిల్లా కమిటీ అక్టోబర్ 17న జిల్లాకి విచ్చేసిన శాసనసభాపక్ష కమిటీని కలిసి వినతిపత్రం సమర్పించారు. కమిటీ చైర్మన్ బి.సత్యవతి స్పందిస్తూ పరిశీలిస్తామని సమస్యల పరిష్కారానికి కృషి చేస్తామని చెప్పారు. సంఘం గౌరవ అధ్యక్షులు బేబిరాణి, ప్రధాన కార్యదర్శి పి. విజయలక్ష్మి ఒక ప్రకటనలో తెలియచేశారు. బడ్జెట్ ఉండి కూడా ప్రతీ నెలా

వేతనాలుసక్రమంగా చెల్లించడం లేదు. నెలలు తరబడి బకాయి పెడుతున్నారు. ఈ విషయం ఉన్నతాధికారుల దృష్టికి అనేక దఫాలుగా విన్నవించినప్పటికీ సమస్య పరిష్కారం కాలేదు.

బాధ్యులపై చర్యలు తీసుకోవడంలేదు. సకాలంలో పి.హెచ్.సి.ల నుండి సమాచారం అందివ్వమని ప్రాథమిక ఆరోగ్య అధికారులపైన, సీనియర్ అసిస్టెంట్లపైన ఎటువంటి చర్యలు తీసుకోకపోవడం వల్లనే ఇటువంటి పరిస్థితి వస్తుంది. ప్రతీ నెలా సక్రమంగా జీతాలు చెల్లించే విధంగా చర్యలు తీసుకోవాలని శాసనసభా కమిటీని కోరారు. ★

విద్యుత్ కాంట్రాక్టు కార్మికులకు ఎరియర్స్ చెల్లించాలి

విద్యుత్ కాంట్రాక్టు కార్మికులకు ఎరియర్స్ చెల్లించాలని, సబ్ స్టేషన్ ఆపరేటర్స్ తో మీటర్ చెక్ రీడింగ్ తీయించాలని ఎ.పి.ఎస్.పి.డి.పి.ఎల్ చైర్మన్ ఇచ్చిన ఆదేశాలను వెనక్కి తీసుకోవాలని డిమాండ్ చేస్తూ కృష్ణాజిల్లా ఎస్.ఇ. ఆఫీసు ముందు అక్టోబర్ 18న విజయవాడలో ధర్నా జరిగింది.


సబ్ స్టేషన్ ఆపరేటర్లు మీటర్ చెక్ రీడింగ్స్ తీయాలని, ఫీల్డ్ కు వెళ్ళాలని ఎపిఎస్ పిడిసిఎల్ చైర్మన్ ఇటీవల సర్క్యూలర్ ను జారీ చేశారు. దీనితో చెక్ రీడింగ్లు తీయాలని ఆపరేటర్లపై అధికారులు వత్తిడి తెస్తున్నారు. 8 గంటలు విధులు నిర్వహించిన తర్వాత మరలా అదనంగా రీడింగ్లు తీయాలనడం చట్టవిరుద్ధం.

కనీస వేతనాల జి.ఓ. 11 ప్రకారం వేతనాల ఎరియర్స్ మరియు వి.డి.ఎను ఎరియర్స్ తో సహా వెంటనే చెల్లించాలని సిఐటియు విజయవాడ నగర నాయకులు ప్రభుదాస్ డిమాండ్ చేశారు. ప్రతి నెలా 5వ తేదీలోగా వేతనాలు చెల్లించాలనే సి.యం.డి. గారి ఆదేశాలను తప్పనిసరిగా అమలు చేయాలని, మీటర్ రీడర్లకు, బిల్లు కలెక్టర్లకు కనీసవేతనాలు, ఇ.పి.ఎఫ్ సౌకర్యం అమలు చేయాలని, కాంట్రాక్టు కార్మికులందరికీ గుర్తింపు కార్డులు ఇవ్వాలని, ఇ.పి.ఎఫ్ స్లిప్స్ ప్రతి సంవత్సరం రావటంలేదని, రెగ్యులర్ గా ఇ.పి.ఎఫ్ స్లిప్స్ ఇప్పించాలని, కాంట్రాక్టు కార్మికులకు జాతీయ పండుగ, వారాంతపు సెలవులు అమలు చేయాలని, చిల్లుకల్లు సబ్ స్టేషన్ ప్రమాదంలో గాయపడిన శంకర్ (ఆపరేటర్)కు కోలుకునే వరకు



డిపార్టుమెంటు ద్వారానే పూర్తి వైద్యం అందించేలా చర్యలు తీసుకోవాలని, ఇ.ఎస్.ఐ. సౌకర్యం కల్పించాలని, నియోజకవర్గాల వారీగా ఇ.ఎస్.ఐ. డిస్పెన్సరీలను ఏర్పాటు చేయాలని, కోర్టుజోక్యం వల్ల ఆగిపోయిన జె.ఎల్.ఎం. రిక్రూట్మెంటుపై స్పష్టత ఇవ్వాలని, 2007లో రిక్రూట్ అయిన జె.ఎల్.ఎం.ల తొలగింపుకు సంబంధించిన కేసులో కార్మికుల తరపున యాజమాన్యం కోర్టు వెళ్ళాలని తదితర డిమాండ్లతో ధర్నా నిర్వహించారు.

ఈ ధర్నాలో టౌన్ డివిజన్ ప్రెసిడెంట్ డి. మహేశ్, రూరల్ డివిజన్ సెక్రటరీ పుల్లారావు, ప్రెసిడెంట్ ఎం. ప్రసన్నకుమార్, నూజివీడు డివిజన్ ప్రెసిడెంట్ బి.నాగేశ్వరరావు, అంజయ్య, మచిలీపట్నం డివిజన్ నాయకులు వి.బి. కోటేశ్వరరావు, గుణదల డివిజన్ కమిటీ సభ్యులు దుర్గారావు తదితరులు పాల్గొన్నారు.



ప్రభుత్వరంగ సంస్థలు పటిష్టంగా ఉన్నప్పుడే ప్రభుత్వం సక్రమంగా పనిచేయడం సాధ్యమవుతుందని శాసనమండలిలో పిడిఎఫ్ పక్ష నాయకుడు ఎం.వి.ఎస్.శర్మ స్పష్టం చేశారు. ఆంధ్రప్రదేశ్ పబ్లిక్ సెక్టార్ ఎంప్లాయిస్ ఫెడరేషన్ ఆధ్వర్యం విశాఖలోని అంబేద్కర్ సర్కిల్ నుంచి డాబా గార్డెన్స్, జగదాంబ కూడలి మీదుగా నందూరి ప్రసాదరావు భవనం వరకూ అక్టోబర్ 7న ప్రదర్శన నిర్వహించారు. అక్కడ ఫెడరేషన్ పతాకాన్ని జిల్లా అధ్యక్షులు పిఐ ప్రకాశ్ కుమార్ ఆవిష్కరించారు. అనంతరం ప్రకాష్ కుమార్ అధ్యక్షతన నిర్వహించిన ఫెడరేషన్ సర్వసభ్య సదస్సులో శర్మ ముఖ్య అతిథిగా ప్రసంగించారు. ప్రభుత్వం సొంత సంస్థలను పట్టించుకోవడం లేదనీ, ప్రయివేటు, కార్పొరేట్

సంస్థలకు పలు రాయితీలిస్తూ పెద్ద పీట వేస్తోందనీ విమర్శించారు. ప్రభుత్వరంగ సంస్థల రక్షణ కోసం శాసనమండలిలో ప్రభుత్వాన్ని నిలదీయటానికి ఎనిమిదిమంది ఎమ్మెల్యేలు ప్రొగ్రెసివ్ డెమోక్రాటిక్ ఫ్రంట్ గా ఏర్పడి పనిచేస్తున్నామనీ వివరించారు. ఎపి పబ్లిక్ సెక్టార్ ఎంప్లాయిస్ ఫెడరేషన్ రాష్ట్ర అధ్యక్షులు ఎం. జనార్ధన్ రెడ్డి మాట్లాడుతూ.. ఉద్యోగ, ఉపాధ్యాయ, కార్మికులు, పెన్ననర్లు ఐక్య ఉద్యమాలను నిర్వహించడం ద్వారానే ప్రభుత్వ రంగాన్ని కాపాడుకోవచ్చనీ తెలిపారు. సదస్సులో జెఎసి జిల్లా అధ్యక్షుడు కె.ఈశ్వరరావు, టి.గోపాలకృష్ణ, సిఐటియు విశాఖ నగర ఉపాధ్యక్షులు జిఎస్.రాజేశ్వరరావు, ఎపిఐఐసి ఉద్యోగుల సంఘం నాయకులు తదితరులు పాల్గొన్నారు.

చెక్ రీడింగ్ ఉత్తర్వులు వెనక్కు తీసుకోవాలి

యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర కమిటీ పిలుపులో భాగంగా అక్టోబర్ 18న విద్యుత్ ఎస్.ఇ. కార్యాలయం వద్ద ఒంగోలు రీజియన్ కమిటీ ఆధ్వర్యంలో విద్యుత్ కాంట్రాక్టు కార్మికులు ధర్నా జరిగింది. ధర్నాశిబిరానికి ఎం.సి.హెచ్. వీరాంజనేయులు అధ్యక్షత వహించారు. ఈ ధర్నా శిబిరాన్ని సంఘం రీజినల్ కార్యదర్శి జి.వి. రాగయ్య ప్రారంభించి మాట్లాడారు. విద్యుత్ కాంట్రాక్టు కార్మికులపై అదనపు పనిభారాన్ని మోపుతూ, పిప్ట్ డ్యూటీలు నిర్వహించి అనంతరం, మీటర్లు రీడింగ్లు తీయాలని ఉత్తర్వులు ఇచ్చారు. దీన్ని సాకుగా చూపి స్థానిక అధికారులు చెక్ రీడింగ్లతో పాటు లైన్ మెయింటెనెన్స్, ట్రాన్స్ ఫారములు మార్చుట, మీటర్లు మార్చుట తదితర పనులు నిర్బంధముగా చేయిస్తున్నారు. ఈ క్రమంలో కార్మికులకు ఇబ్బందులు ఎదురైతే ఎవరు బాధ్యులు అనే దానికి సమాధానము లేదు. దీన్ని రద్దు చేయాలి. కాంట్రాక్టు కార్మికులకు విడిఎని చెల్లించాలని డిమాండ్ చేశారు.

ధర్నాలో సిఐటియు జిల్లా అధ్యక్షులు జి.శ్రీనివాసరావు మాట్లాడుతూ కార్మికులు ఐక్యంగా పోరాడి ఏ సమస్యనైనా సాధించుకోవచ్చన్నారు. ఏప్రిల్ 2012లో జరిగిన ఎల్.డి.సి.,

జె.ఎల్.ఎం.ల రిక్రూట్మెంట్ ఫలితాలను విడుదల చేయాలని డిమాండ్ చేశారు. కాంట్రాక్టు కార్మికుల దీర్ఘకాలంగా కొనసాగుతున్న పెండింగ్ సమస్యలు ఇ.పి.ఎఫ్, ఇన్సూరెన్స్, గుర్తింపుకార్డులు, ఇఎస్ఐ లాంటి చట్టాలను విధిగా విద్యుత్ అధికారులు అమలు చేయాలని డిమాండ్ చేశారు. 2012 సంవత్సరంలో తొలగించిన కాంట్రాక్టు కార్మికులను ఉన్న ఖాళీలో నియమించాలని డిమాండ్ చేశారు.

ఈ ధర్నాకి విద్యుత్ జెఎసి కన్వీనర్ భాస్కర్ రావు పాల్గొని మద్దతు తెలిపారు. మార్కాపురం, కనిగిరి, చీరాల, అద్దంకి, ఒంగోలు, కందుకూరు, ట్రాన్స్ కో డివిజన్ల నాయకులు పాల్గొన్నారు. వీరిలో ఖాసింవళి, నరేష్, సి.హెచ్. హనుమంతరావు, డి. సుబ్రమణ్యం, ఐ.శ్రీనివాస్ రెడ్డి, దండేరు కుమార్, ఎస్.కె. మునాఫ్ తదితర నాయకులు ధర్నాలో పాల్గొని ప్రసంగించారు.

ఈ ధర్నా శిబిరానికి సంఘీభావంగా ఎస్.డబ్ల్యు.ఎఫ్ నాయకులు ఎం. అయ్యపురెడ్డి, మెడికల్ & హెల్త్ నాయకులు తాళ్ళూరి వెంకటేశ్వర్లు, బి.ఎస్.ఎన్.ఎల్ నుండి ఎస్.కె. అజీజ్ గారు పాల్గొని మద్దతు ప్రకటించారు.

ఐటిఐ, డిఎల్టీసిల్లో అక్రమ నియామకాలు ఆపాలి

ఐటిఐ, డిఎల్టీసిల్లో ఇచ్చిన నోటిఫికేషన్ కు భిన్నంగా నియామకాలు జరుగుతున్నాయని, వీటిని వెంటనే నిలిపేయాలని ఐటిఐ అండ్ డిఎల్టీసిల్ కాంట్రాక్ట్/ జెట్ సోర్సింగ్ ఎంప్లాయిస్ అసోసియేషన్ రాష్ట్ర అధ్యక్షులు ఎం.డి అబ్బాస్ ప్రభుత్వాన్ని డిమాండ్ చేశారు. అక్టోబర్ 19న ప్రెస్ క్లబ్ లో జరిగిన మీడియా సమావేశంలో ఆయన మాట్లాడారు.

లేబర్ అండ్ ఎంప్లాయిమెంట్ ఐటిఐ, డిఎల్టీసిల్లో సిఓఇ, పిపిపి స్కీమ్ల కింద గల కోర్సుల్లో అడ్వాన్స్ మాడ్యూల్ బోధించడానికి అర్హతలు పెంచి ఎటిఓల నియామకానికి ఎపిపిఎస్ సి ద్వారా 256 పోస్టుల నోటిఫికేషన్ ఇచ్చిందన్నారు. సిఓఇ, అడ్వాన్స్ మాడ్యూల్ పేరుతో ఎటిఓ పోస్టులకు ఇంజనీరింగ్, డిప్లోమా కోర్సులు అర్హతగా నోటిఫికేషన్ లో పేర్కొన్నారని చెప్పారు. నోటిఫికేషన్ కు భిన్నంగా అడ్వాన్స్ మాడ్యూల్ కాకుండా క్రాఫ్ట్ మెన్స్ ట్రైనింగ్ స్కీమ్ లో ఎటిఓ పోస్టుల్లో నియం...

మాడ్యూల్ పేరుతో ఎక్కువ అర్హతలు నిర్ణయించడం వల్ల ఇప్పటికే పనిచేస్తున్న కాంట్రాక్ట్ ఎటిఓలు కనీసం దరఖాస్తు చేసుకునే అర్హత కూడా లేకుండా ప్రభుత్వం కుట్ర చేసిందని విమర్శించారు. ఇప్పుడు అడ్వాన్స్ మాడ్యూల్ లో కాకుండా సిటిఎస్ లో నియమించి కాంట్రాక్ట్ ఎటిఓలకు తీవ్రమైన అన్యాయం చేసిందన్నారు. ప్రభుత్వం మోసపూరితంగా వ్యవహరించడమే కాకుండా నిబంధనలను కూడా ఖాతరు చేయనందున 97 మంది కాంట్రాక్ట్ ఎటిఓల కుటుంబాలు వీధిన పడుతున్నాయని చెప్పారు.

అసోసియేషన్ ప్రధాన కార్యదర్శి ఎల్.సుధాకర్ రెడ్డి మాట్లాడుతూ సబార్డినేట్ సర్విస్ రూల్స్ జి.ఓ. 23 ప్రకారం సిటిఎస్, ఎటిఓ పోస్టులకు సిటిఐ చేసినవారు అర్హులని చెప్పారు ప్రభుత్వం మాత్రం అడ్వాన్స్ మాడ్యూల్ పేరుతో జి.ఓ.ను మార్చకుండానే ఎటిఓ పోస్టులకు ఇంజనీరింగ్, డిప్లోమాలు అర్హతగా నిర్ణయించి జి.ఓ.ను ఉల్లంఘించారని చెప్పారు. ఈ కార్యక్రమంలో నాయకులు శ్రీనివాస్, శ్రీదేవి, చంద్రశేఖర్ పాల్గొన్నారు.

సోషలిస్టు వ్యవస్థే ప్రత్యామ్నాయం

నందూరి శతజయంతి ముగింపు సభలో వంశీచరణ్

సంక్షోభాలు రావడం, శ్రమదోపిడీ చేయడం పెట్టుబడిదారీ విధానం మూల లక్షణాలని హైదరాబాద్ కేంద్రీయ విశ్వవిద్యాలయ ప్రొఫెసర్ వకుళాభరణం వంశీచరణ్ అన్నారు. సంక్షోభాలకు పరిష్కారం పెట్టుబడిదారీ విధానంలో లేదని కార్లమార్చ్ ఏనాడో చెప్పారని గుర్తు చేశారు. ఈ పెట్టుబడిదారీ విధానానికి సోషలిస్టు వ్యవస్థే ప్రత్యామ్నాయం కాగలదన్నారు. నందూరి ప్రసాదరావు శతజయంతి ముగింపు సభ అక్టోబర్ 21వతేదీన హైదరాబాద్లోని సుందరయ్య విజ్ఞాన కేంద్రంలో జరిగింది. ఇందులో భాగంగా 'ద్రవ్య పెట్టుబడి - కార్మికవర్గంపై ప్రభావం' అనే అంశంపై సిఐటియు రాష్ట్ర ఉపాధ్యక్షులు పి.రాజారావు అధ్యక్షతన సెమినార్ నిర్వహించారు.

వంశీచరణ్ ముఖ్యవక్తగా హాజరై ప్రసంగిస్తూ యువత, మేధావులు, కార్మికులు నందూరి జీవితం నుంచి నేర్చుకోవాల్సింది ఎంతో ఉందన్నారు. కొత్త సమాజ నిర్మాణం కోసం కృషి చేయడమే ఆయనకు మనమిచ్చే నివాళి అని చెప్పారు. 40 ఏళ్ళ నుంచి అభివృద్ధి చెందిన దేశాల్లో, అభివృద్ధి చెందుతున్న దేశాల్లో కార్మికవర్గంపై విపరీతమైన దాడులు జరుగుతూనే ఉన్నాయని ఆందోళన వ్యక్తం చేశారు. దేశంలో 93శాతం మంది కార్మికులు, అసంఘటిత రంగంలో ఉన్నారని, వీరికి ఎటువంటి ఉపాధి భద్రత, హక్కులు లేవని తెలిపారు. కార్మిక సంఘాలను దెబ్బతీయడం, శ్రమదోపిడీ పెంచడం, కార్మికుల ఐక్యతను విచ్ఛిన్నం చేయడం, కనీస వేతనాలు అమలు చేయకపోవడం, ఉపాధి భద్రత లేకపోవడం, ఎలాంటి చట్టాలు వర్తింపజేయకపోవడం పెట్టుబడిదారీ విధాన లక్షణాలని చెప్పారు. ప్రతి 30 ఏళ్ళకోసారి సంక్షోభం వస్తుందన్నారు. లాభాలు ఎక్కడ వస్తాయనుకుంటే ద్రవ్యపెట్టుబడి ఆదేశాలకు వెళ్తుందన్నారు. కార్మికవర్గాన్ని దెబ్బతీయడం, ప్రభుత్వ రంగాన్ని నిర్వీర్యం చేయాలని, సంక్షేమ రాజ్యాన్ని నాశనం

చేయాలని, వేతనాలు తగ్గించాలని, సంఘటిత కార్మికులను తగ్గించాలని, కాంట్రాక్టీకరణ పెంచాలని ప్రపంచబ్యాంకు, ఐఎంఎఫ్ షరతులు విధిస్తాయని అన్నారు. ప్రపంచీకరణతో కార్మికుల బతుకులు చిద్రమయ్యాయని తెలిపారు. శాశ్వత ఉద్యోగాలు తగ్గి కాంట్రాక్టు, జిట్సోర్సింగ్ ఉద్యోగాలు పెరిగాయని, నిరుద్యోగం మరింత ఎక్కువైందన్నారు. 1940ల్లో చేసిన చట్టాలే బలహీనమైనవని, ఇప్పుడు వాటిని మరింత పలచన చేస్తున్నారని చెప్పారు. మాజీ ముఖ్యమంత్రులు చంద్రబాబు, వై.ఎస్.లు ప్రపంచబ్యాంకు విధానాలనే అమలు చేశారని తెలిపారు. సంక్షోభాలకు పరిష్కారం పెట్టుబడిదారీ విధానంలో లేదని చెప్పారు. నిరుద్యోగులను, కార్మికులను, అసంఘటిత కార్మికులను అందరినీ కలుపుకొని సోషలిస్టు వ్యవస్థ నిర్మాణం కోసం ఉద్యమించాలని సూచించారు. సోషలిస్టు విప్లవం వచ్చేదాకా అలుపెరుగని పోరాటం చేయాలని కోరారు.

సిఐటియు జాతీయ ఉపాధ్యక్షులు ఎస్.వీరయ్య మాట్లాడుతూ ప్రభుత్వాలే కార్మిక చట్టాలను నిర్వీర్యం చేస్తున్నాయని విమర్శించారు. శాశ్వత కార్మికులను కాకుండా కాంట్రాక్టు కార్మికుల వ్యవస్థను పెంచుతోందన్నారు. పేరుకే కార్మికశాఖ కానీ ఆచరణలో యజమానుల శాఖ అని విమర్శించారు. సమాజంలో ఉన్న సమస్యలపై మరింత లోతుగా అధ్యయనం చేసి, వాటి పరిష్కారానికి ఉద్యమం నిర్మించాలన్నారు. సిఐటియు రాష్ట్ర ప్రధాన కార్యదర్శి ఆర్. సుధాభాస్కర్ మాట్లాడుతూ నందూరి ప్రసాదరావు ఎంత ఎదిగినా ఒదిగి ఉండేవారని చెప్పారు. సమస్యలపై లోతైన విశ్లేషణ చేస్తారన్నారు. ఏ బాధ్యతలు అప్పగించినా మంచి పట్టు సాధించేవారని చెప్పారు. ప్రతి ఒక్కరూ ఆయన బాటలో నడవడానికి ప్రతిజ్ఞ తీసుకోవాలని సూచించారు. ఈ కార్యక్రమంలో నందూరి ప్రసాదరావు సతీమణి సుమిత్ర తదితరులు పాల్గొన్నారు. ★

దివాళాకోరు విధానాలపై ఐక్య పోరాటం

కేంద్ర,రాష్ట్ర ప్రభుత్వాలు అనుసరిస్తున్న దివాళాకోరు విధానాలపై సమైక్యంగా పోరాడాలని సిపిఎం ఎమ్మెల్యే జూలకంటి రంగారెడ్డి కోరారు. నెల్లూరులోని డాక్టర్ రామచంద్రారెడ్డి భవన్లో అక్టోబర్ 17న జరిగిన ఎస్డబ్ల్యుఎఫ్ రాష్ట్రస్థాయి విస్తృత సమావేశంలో ఆయన ముఖ్య అతిథిగా మాట్లాడారు.

కేంద్ర ప్రభుత్వం అప్రజాస్వామికంగా వ్యవహరిస్తుందని, ప్రజావ్యతిరేక విధానాలను చేపడుతున్న ప్రధాని మన్మోహన్సింగ్, యుపిఎ చైర్మన్ సోనియాగాంధీని ఎప్పటికైనా ప్రజలు తరిమికొడతారన్నారు. కేంద్రంలో అధికారంలో ఉన్న పార్టీలు వేరైనా వాటి అజెండా మాత్రం ఒక్కటేనని విమర్శించారు. సమాజంలో

అవినీతి పెచ్చుమీరిపోయిందని ఆందోళన వ్యక్తం చేశారు. ఆర్టీసిని ప్రయివేటు పరం చేసేందుకు పాలకులు అనేక ప్రయత్నాలు చేస్తున్నారన్నారు.

ఆర్టీసిని కాపాడుకునేందుకు కార్మికులు ఏకతాటిపై ఉద్యమించాలన్నారు. తొలుత ఎస్డబ్ల్యుఎఫ్ జెండాను ఆవిష్కరించారు. అమరవీరులకు నివాళులర్పించారు.

సిఐటియు రాష్ట్ర ప్రధాన కార్యదర్శి సుధాభాస్కర్, ఎస్డబ్ల్యుఎఫ్ రాష్ట్ర ప్రధాన కార్యదర్శి లక్ష్మయ్య, నాయకులు జయరామిరెడ్డి, వి.ఎస్.రావు, సిఐటియు జిల్లా ప్రధాన కార్యదర్శి అజయ్కుమార్ పాల్గొన్నారు. ★

పంచాయితీ కార్మికుల పట్ల నిర్లక్ష్యం సహించం

గ్రామ పంచాయితీ కార్మికుల సమస్యలు పరిష్కరించకుంటే తమ సత్తా ఏంటో చూపుతామని సిఐటియు రాష్ట్ర అధ్యక్షులు ఎం.సాయిబాబు ప్రభుత్వాన్ని హెచ్చరించారు. కరీంనగర్ కలెక్టరేట్ ఎదుట ఎపి గ్రామపంచాయితీ ఎంప్లాయిస్, వర్కర్స్ యూనియన్ ఆధ్వర్యంలో నిర్వహిస్తున్న రిలే సమ్మె దీక్షను ఆయన అక్టోబర్ 13న సందర్శించి మాట్లాడారు. జిల్లా వ్యాప్తంగా ఆరు రోజులుగా 4500 మంది గ్రామపంచాయితీ సిబ్బంది నిరవధిక సమ్మె చేస్తుంటే అధికారులకు, స్థానిక నాయకులకూ పట్టకపోవడం దారుణమన్నారు. ఆకాశన్నంటిన ధరలతో కొనలేక, తినలేక కార్మికులు దుర్భర జీవితం గడుపుతున్నారని అన్నారు. ఇచ్చే అరకొర వేతనాలు సైతం సకాలంలో ఇవ్వకపోవడంతో పస్తులుంటున్నారని అన్నారు. పెరుగుతున్న నిత్యావసర సరుకుల ధరలకు అనుగుణంగా వేతనాలు పెంచాలని, పెండింగ్ వేతనాలు వెంటనే చెల్లించాలని డిమాండ్ చేశారు. కార్మికుల న్యాయమైన సమస్యలపై జిల్లా కలెక్టర్, పంచాయితీ అధికారి జోక్యం చేసుకొని పరిష్కరించాలని అన్నారు. సమ్మె నేపథ్యంలో గ్రామాల్లో పారిశు



ధ్య, ఇతర సేవలు నిలిచిపోయాయన్నారు. ఇందుకు జిల్లా కలెక్టరే బాధ్యత వహించాలని పేర్కొన్నారు. ప్రభుత్వం, స్థానిక అధికారులు ఇదే నిర్లక్ష్యాన్ని ప్రదర్శిస్తే... ఎలాంటి పోరాటాలకైనా కార్మికులు సిద్ధంగా ఉండాలని పిలుపునిచ్చారు. కార్యక్రమంలో సిఐటియు జిల్లా ప్రధాన కార్యదర్శి జి.ముకుందరెడ్డి యూనియన్ జిల్లా అధ్యక్షులు ముత్యంరావు తదితరులు పాల్గొన్నారు.

'సులభ' కార్మికులను విధుల్లోకి తీసుకోవాలి

సులభ కాంప్లెక్స్ లో తొలగించిన కార్మికులను తిరిగి యథావిధిగా విధుల్లోకి తీసుకోవాలని, కార్మికులందరికీ కనీస వేతనాలివ్వాలని, గ్రేటర్ హైదరాబాద్ సులభ కాంప్లెక్స్ ఎంప్లాయిస్ యూనియన్ (సిఐటియు) గౌరవాధ్యక్షులు ఎస్.డి ఆరీఫ్ డిమాండ్ చేశారు. యూనియన్ ఆధ్వర్యంలో సులభ హెడ్డాఫీస్ (అవంతినగర్, బషీర్ బాగ్) వద్ద అక్టోబర్ 5న జరిగిన ధర్నాలో ఆయన మాట్లాడారు.



15 సంవత్సరా లనుంచి పనిచేస్తున్న సులభ కాంప్లెక్స్ ఎంప్లాయిస్ కు కనీస వేతనాలు ఇవ్వడం లేదని చెప్పారు. పైగా ఎలాంటి కారణాలేకుండా కార్మికులను కాంట్రాక్టర్ తొలగిస్తున్నాడని అన్నారు. అలాంటి వారిని వెంటనే విధుల్లోకి తీసుకోవాలని డిమాండ్ చేశారు. నగరంలో 52 సులభ కాంప్లెక్స్ లున్నాయని, వీటన్నింటినీ గ్రేటర్ మున్సిపల్ అధికారులు ఇంటర్మీషనల్ సులభ ఆర్గనైజేషన్ కు కాంట్రాక్ట్ ఇచ్చారని చెప్పారు. ఈ కాంప్లెక్స్ లో సుమారుగా 20 ఏళ్ళ నుంచి 115 మంది కార్మికులు పని చేస్తున్నారని తెలిపారు. అయినా నేటికీ కనీస వేతనాలేవని ఆవేదన వ్యక్తం చేశారు. యూనియన్ ప్రధాన కార్యదర్శి ఎం.డి. నిజాముద్దీన్ మాట్లాడుతూ సులభ కాంప్లెక్స్ కార్మికులను

కార్మిక శాఖ ఏ మాత్రమూ పట్టించుకోవడం లేదన్నారు. కాంట్రాక్టర్లతో కుమ్మక్కై ఇష్టమొచ్చినట్లు వ్యవహరిస్తున్నారని విమర్శించారు. కేరళ రాష్ట్రంలో సులభ కార్మికులకు కనీస వేతనంగా రు.10వేలు ఇస్తున్నారని, మన రాష్ట్రంలోనూ ఆ తరహాలో కనీస వేతనాలివ్వాలని డిమాండ్ చేశారు. సిఐటియు నగర నాయకులు ఆర్.ఇ బాబు మాట్లాడుతూ విశాఖలో కార్మికులంతా సంఘటితమై కాంట్రాక్టర్ ను తరిమికొట్టాలని చెప్పారు. నగరంలో పనిచేస్తున్న కార్మికులు కూడా సంఘటితం కావాలని, విశాఖ తరహా ఉద్యమాలను నిర్వహించాలని కోరారు. ఈ కార్యక్రమంలో యూనియన్ అధ్యక్షులు షమీమ్ అలామ్ పాల్గొన్నారు.



విద్యుత్ శాఖలో జి.ఓ.నెం 11ను అమలు చేయాలి

విద్యుత్ శాఖలో పనిచేస్తున్న కాంట్రాక్టు కార్మికులకు జి.ఓ. నెం 11ను అమలు చేయడకుండా కాగితాలకే పరిమితం చేస్తే సహించమని యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) రాష్ట్ర సహాయ కార్యదర్శి కర్నూలు జిల్లా రీజినల్ గౌరవ అధ్యక్షులు, సిఐటియు జిల్లా ఉపాధ్యక్షులు ఎం.డి. అంజిబాబు, రీజినల్ అధ్యక్షులు బి. మహానంది హెచ్చరించారు. అక్టోబర్ 18న కర్నూలు విద్యుత్ శాఖ ఎ.పి.సి.పి.డి.సి.ఎల్ సూపరిండింటింగ్ ఇంజనీరు కార్యాలయం ముందు. ఎ.పి. జన్ కో, టీఎల్ & ఎస్ఎస్ సర్కిల్ సూపరిండింటింగ్ ఇంజనీరు కార్యాలయం రెండు చోట్ల యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) రాష్ట్ర కమిటీ పిలుపు మేరకు ధర్నాలు నిర్వహించారు. ఈ ధర్నాకంటే ముందుగా స్థానిక సిఐటియు జిల్లా కార్యాలయం కార్మిక, కర్షక భవన్ నుండి మార్కెట్ యార్డు, కొత్తబస్తాండ్ మీదుగా భారీ ప్రదర్శనతో విద్యుత్ కార్యాలయం చేరుకొని ధర్నాలు నిర్వహించారు. ఈ ధర్నాకు కర్నూలు, ఆదోని, నంద్యాల, డోన్, అధ్యక్ష కార్యదర్శులు కె.మల్లిఖార్జున, టి.వెంకటరాయుడు, కె.రవీంద్రప్ప, టి. భాస్కర్, టి. సీతారాముడు, రామదాసులు, టి.శ్రీనివాసులు నాయకత్వం వహించారు. ఈ సందర్భంగా ధర్నాల్లో ముఖ్య అధిగా పాల్గొన్న రాష్ట్ర సహాయకార్యదర్శి పి.నాగరాజు, కర్నూలు జిల్లా రీజినల్ గౌరవ అధ్యక్షులు, సిఐటియు జిల్లా ఉపాధ్యక్షులు ఎం.డి. అంజిబాబు, రీజినల్ అధ్యక్షులు కె.మహానంది మాట్లాడుతూ విద్యుత్ శాఖలో ప్రభుత్వం ప్రకటించిన జి.ఓ.నెం : 524 నుండి జి.ఓ. నెం 11 వరకు అనేక



జి.ఓ.లు విద్యుత్ శాఖలో పనిచేస్తున్న కాంట్రాక్టు కార్మికులందరికీ అమలు చేయాలని కోరారు. కాంట్రాక్టు కార్మికుల జి.ఓ. ప్రకారం జీతాలు ఇవ్వకుండా అధికారులు, కాంట్రాక్టర్లు కుమ్మక్కై కనీస వేతనాలు ఇవ్వడంలేదు. ఇ.పి.ఎఫ్, ఇ.ఎస్.ఐ ప్రతి నెలా కాంట్రాక్టు కార్మికుల నుండి నెల నెలా రికవరీ చేసి దాదాపు 18 కోట్ల రూపాయలు కాజేశారని విమర్శించారు. ఈ ధర్నా కార్యక్రంలో కర్నూలు, ఆదోని, నంద్యాల, డోన్ డివిజన్, సబ్ రీజినల్ నాయకులు పి. మాబు, హబీబుబాషా, బి.జి.రాయుడు, రమేశ్, ప్రసన్నకుమార్, కర్రన్న, బి. కాలప్ప, కె.ఎన్.మాబు, హెచ్.సత్యనారాయణ, రాముడు, రేవన్న, నాగరాజు, నాగేంద్ర, రంగప్ప, రాంగోపాల్, రమేశ్ బాబు తదితరులు పాల్గొన్నారు.

వినిమయ ధరల సూచిక

(బేస్ 2001 = 100)

సెంటర్ సీరిస్	మే	జూన్	జులై	ఆగస్టు
హైదరాబాద్	186	189	192	192
గుంటూరు	204	206	206	205
విశాఖపట్నం	209	213	216	218
వరంగల్	216	221	225	227
విజయవాడ	202	221	225	227
గోదావరి ఖని	213	221	221	221
రాష్ట్ర సీరిస్				
విజయనగరం	212	215	219	221
రాజమండ్రి	218	221	225	227
జగ్గయ్యపేట	211	214	216	218
తిరుపతి	205	208	212	213
కొత్తగూడెం	209	212	216	218
నిజామాబాద్	218	221	216	218
ఆలిండియా	206	208	212	214
ఎ.పి.	206	208	212	213

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

వైద్య ఆరోగ్య శాఖ కాంట్రాక్టు, ఔట్సోర్సింగ్ ఉద్యోగులను రెగ్యులరైజ్ చేయాలి

వైద్య, ఆరోగ్య శాఖలో పనిచేస్తున్న కాంట్రాక్ట్, ఔట్సోర్సింగ్ ఉద్యోగులను రెగ్యులరైజ్ చేయాలని యునైటెడ్ మెడికల్ & హెల్త్ ఎంప్లాయిస్ యూనియన్ (సిఐటియు) రాష్ట్ర ఉపాధ్యక్షులు భూపాల్ డిమాండ్ చేశారు. అక్టోబర్ 28న పశ్చిమగోదావరి జిల్లా తాడేపల్లి గూడెం సిఐటియు కార్యాలయంలో వైద్య, ఆరోగ్య శాఖలో పనిచేస్తున్న 104,108, 2వ ఎ.ఎన్.ఎం., స్టాఫ్ నర్సుల సంయుక్త సమావేశం కాటం మృత్యుంజయరావు అధ్యక్షతన జరిగింది. భూపాల్ మాట్లాడుతూ వైద్య, ఆరోగ్య శాఖలో ఎ.ఎన్.ఎం.లు, స్టాఫ్ నర్స్, ఎల్.టి., ఫార్మాసిస్ట్లు, డ్రెవర్స్, డేటా ఎంట్రీ ఆపరేటర్లు ఏళ్ళ తరబడి కాంట్రాక్ట్ పద్ధతిపై పనిచేస్తున్నా, ప్రభుత్వం నిర్లక్ష్యంగా వ్యవహరిస్తున్నదని విమర్శించారు.

104 ఉద్యోగులకు పి.ఎఫ్., ఇ.ఎస్.ఐ.లు సక్రమంగా అమలు చేయాలని, డ్రెవర్లకు రు.9200లు వేతనాన్ని ఇవ్వాలని డిమాండ్ చేశారు. 108 ఉద్యోగులకు 12 గంటల పనిని రద్దు చేసి 8గంటల పని విధానం ప్రవేశపెట్టాలని కోరారు. వైద్య, ఆరోగ్య శాఖలో 10 సం॥ల తరబడి పనిచేస్తున్నా హెల్త్ అసిస్టెంట్(మేల్) 862 మందిని అమానుషంగా తొలగించడం అన్యాయమన్నారు. తక్షణమే విధుల్లోకి తీసుకోవాలని డిమాండ్ చేశారు. యూరోపియన్ ఎ.ఎన్.ఎం.లకు రావాల్సిన 6 నెలల వేతనాలను తక్షణమే ఇవ్వాలని డిమాండ్ చేశారు. యూరోపియన్ ఎ.ఎన్.ఎం., కాంట్రాక్ట్ ఎల్.టి., ఫార్మాసిస్ట్లకు జూలై నుండి ఇవ్వాలని కొనసాగింపు ఉత్తర్వులను వెంటనే ఇవ్వాలని కోరారు. 2వ ఎ.ఎన్.ఎం.లకు డ్రస్ అలవెన్స్, ఎఫ్.టి.ఎ.లు మంజూరు చేయాలని విజ్ఞప్తి చేశారు. కాంట్రాక్ట్ ఉద్యోగులను రెగ్యులరైజ్



చేసేలోపు రెగ్యులర్ ఉద్యోగుల వలే డి.ఎ.ను ఇవ్వాలని డిమాండ్ చేశారు.

సిఐటియు జిల్లా కార్యదర్శి డి.ఎన్.వి.డి. ప్రసాద్ మాట్లాడుతూ 104లో పనిచేస్తున్న డేటా ఎంట్రీ ఆపరేటర్లకు గత కాంట్రాక్ట్ ఏజెన్సీ ఇవ్వాలని పి.ఎఫ్ డబ్బులు ఇవ్వకుండా దిగమింగిన కాంట్రాక్ట్ ఏజెన్సీపై కఠిన చర్యలు తీసుకొని పి.ఎఫ్ డబ్బులు డేటా ఎంట్రీ ఆపరేటర్లకు ఇవ్వాలని డిమాండ్ చేశారు. కాంట్రాక్ట్, ఔట్సోర్సింగ్ ఉద్యోగులకు ఉద్యోగ భద్రత కల్పించాలని, వేధింపులు అరికట్టాలని డిమాండ్ చేశారు. ఈ సమావేశంలో 104 యూనియన్ నాయకులు కె.ఎస్.ఎన్. సతీష్, 2వ ఎ.ఎన్.ఎం. నాయకులు హెప్పిబా, 108 యూనియన్ నాయకులు శ్రీరామరాజులు ప్రసంగించారు. ఇంకా విల్సన్, స్వాతి, లిల్లీ, రోజారాణి, అనిల్, పృథ్వీ, రాజ్ కుమార్, సాగర్, కళ్యాణ్, మూర్తి, మృత్యుంజయరావులు ప్రసంగించారు.

సబ్బీ ధరకే గ్యాస్ యివ్వాలి- శాసనసభా కమిటీకి వినతి

మధ్యాహ్న భోజన పథకానికి గ్యాస్ సబ్బీధరకే యివ్వాలని శాసనసభ కమిటీని కలిసి అక్టోబర్ 17న వినతిపత్రం అందచేసినట్లు ఎ.పి. మధ్యాహ్న భోజన పథకం వర్కర్స్ యూనియన్ తూర్పుగోదావరి జిల్లా గౌరవ అధ్యక్షురాలు జి. బేబిరాణి, జిల్లా ప్రధాన కార్యదర్శి కె.సత్యలక్ష్మి ఒక ప్రకటనలో పేర్కొన్నారు.

శాసనసభ కమిటీచైర్మన్ బి. సత్యవతి స్పందిస్తూ సమస్య పరిష్కారానికి కృషి చేస్తామని చెప్పారు. ప్రభుత్వ పాఠశాలలు, ప్రాథమికోన్నత పాఠశాలల్లో చదువుకొంటున్న పేద విద్యార్థుల కోసం ప్రభుత్వం ప్రవేశపెట్టిన మధ్యాహ్న భోజన పథకం కార్మికులు వంట చేయటానికి సబ్బీ ధరకే వంటగ్యాస్ సరఫరా చేయాలి. వంటగ్యాస్ పరిమితి విధించడంతో ఒక్క గ్యాస్ బండ రు.1180/-లు పెట్టి కొనాలంటే తలకు మించిన భార పడుతుంది. ఏ స్కూల్లోనూ స్పేర్ సిలిండర్లు లేవు. పైగా మధ్యాహ్న



భోజన పథకం కార్మికులకు ప్రతీ నెలా జీతాలు సక్రమంగా చెల్లించడం లేదు. యిటువంటి పరిస్థితుల్లో ఈ పథకం నీరుగారే ప్రమాదం ఏర్పడుతుంది. కావున వంట గ్యాస్ సబ్బీ ధరకే యివ్వాలి. ఈ బడ్జెట్ ప్రభుత్వమే సమకూర్చాలని, శాసనసభ కమిటీని డిమాండ్ చేశారు.

జీవవైవిధ్యాన్ని కలుపుకున్న బహుళజాతి సంస్థలు

అక్టోబర్ 1 నుండి 19వ తేది వరకు హైదరాబాద్ లోని ఇంటర్నేషనల్ కన్వెన్షన్ సెంటర్, హైటెక్ సిటీలో ఐక్యరాజ్యసమితి ఆధ్వర్యంలో “జీవవైవిధ్య సదస్సు” నిర్వహించారు. ప్రపంచం నలుమూలలనుండి 172 దేశాలకు చెందిన 14,000 మందికి పైగా ప్రతినిధులు హాజరయ్యారు. ఈ సదస్సులో మన దేశ ప్రధాని మన్మోహన్ సింగ్, పర్యావరణ శాఖా మంత్రి శ్రీమతి జయంతి నటరాజన్లు కూడా ప్రసంగించారు. అసాధారణ భద్రత, కట్టుబాట్లు మధ్య నిర్వహించిన ఈ సదస్సులో సామాన్య ప్రజల పాత్ర ఏమీ లేకపోవడంతో అదో వేడుకగా, మొక్కుబడిగా సాగిందితప్ప మానవజాతి ఉనికికే ప్రమాదంగా మారిన ప్రకృతి వనరులు, మానవవనరుల విధ్వంసానికి మూలకారణాలను, పరిష్కారాన్ని బయటపెట్టలేకపోయింది.

1992 సం॥లో రియో డి జెనెరోలో నిర్వహించిన ప్రపంచస్థాయి ధరిత్రి సదస్సు కొనసాగింపుగానే 2002 సం॥లోను, ఇప్పుడు 2012 సం॥లో మన హైదరాబాద్ లో ఈ సదస్సు జరిగింది. 1992 సం॥ రియో సదస్సులో దేశాల స్వావలంబనను కాపాడుతూ ఆదివాసీలు, పేదప్రజలు, మహిళలు కేంద్రంగా ఆర్థికవ్యవస్థ పెంపొందించాలని దేశీయ ఉత్పత్తులు జరగాలని ఎజెండాలో రాసుకున్నారు. కాని అప్పటి నుండి ఇప్పటివరకు ప్రపంచబ్యాంకు, ఐఎమ్ఎఫ్ ల సహకారంతో ఈ సదస్సుల తీర్మానాలను అడ్డంపెట్టుకుని ప్రపంచవ్యాప్తంగా అభివృద్ధి చెందుతున్న దేశాలలో చొరబడి ప్రకృతి వనరులను ఇష్టానుసారంగా దోపిడి చేసుకోవడానికి, జీవవైవిధ్యాన్ని నాశనం చేయడానికి బహుళజాతి సంస్థలకు లైసెన్స్ దొరికిందని ఆచరణను గమనిస్తే తెలుస్తుంది. ఎందుకంటే మన దేశంతోపాటు ఎన్నోదేశాల్లోని ప్రగతిశీల శక్తులు, దేశభక్తులు వ్యతిరేకించినటువంటి గాట్ ఒప్పందం, డంకెల్ డ్రాఫ్టులు ఈ 1992లో ధరిత్రి సదస్సులోనే ఎజెండాగా ప్రకటించారు. అదే విధంగా నేడు మన రాష్ట్రంలో నిర్వహించిన జీవవైవిధ్యసదస్సు కూడా ఎన్ని ఉన్నతాశయాలు ప్రకటించినప్పటికీ బహుళజాతీయ సంస్థల దోపిడిని మరింతగా పెంచేదిశగానే వుంటుందని విశ్లేషకులు భావిస్తున్నారు. ఈ నేపథ్యంలో జీవవైవిధ్యం విధ్వంసంవల్ల మనుషుల మనుగడకు ఎలాంటి ప్రమాదాలు కలుగుతున్నాయి, దేశాలను ఎలా దివాళా తీయిస్తున్నారు, ప్రపంచబ్యాంకు, ఐఎమ్ఎఫ్ ల సహాయంతో బహుళజాతి సంస్థలు ఎటువంటి దోపిడికి పాల్పడుతున్నారనేది మనం గమనిస్తే ఈ సదస్సుల డొల్లతనం బయటపడుతుంది.

జీవవైవిధ్యానికి ముంచుకు వస్తున్న ముప్పు:

భూమి, సముద్రం మరియు ఇతర జలజీవావరణ వ్యవస్థలలోని వివిధ సూక్ష్మజీవులు, వృక్షజంతు సమూహాలు వాటి చిన్న రూపాలు కలగలిసి జీవవైవిధ్యంగా చెప్పుకోవచ్చు. జీవవైవిధ్యం పరిమితులను మించి క్షీణిస్తే ఎన్నో అనర్ధాలకి దారితీస్తుంది. జీవవైవిధ్యం నశిస్తే జీవావరణం కుప్పకూలుతుంది. గతంలో అదే

జరిగిందని శాస్త్రవేత్తలు చెబుతున్నారు. ఈ భూమండలంపై జీవజాలం ఉనికిలోకి వచ్చిన 54 కోట్ల సం॥ల కాలంలో మంచుయుగాలు అగ్ని పర్వతాలు, భూకంపాలు, ఉల్కాపాతాలు వంటి ప్రకృతి వివత్తులతో జరిగిన మహావినాశనాలవల్ల 5 సార్లు జీవవైవిధ్యం అంతరించింది. ఈ భూమిపై పుట్టిపెరిగిన జీవులలో

98 శాతం ఆ మహావినాశనాలవల్ల అంతరించిపోయాయి. ఇప్పుడు మనం చూస్తున్నది కేవలం 2 శాతం జీవరాసులే! నేడు పెట్టుబడిదారుల అవధులులేని లాభాల దురాశవల్ల జీవవైవిధ్యానికి ప్రమాదం ఏర్పడి మరో మహావినాశనం ముంచుకువస్తోందని శాస్త్రవేత్తలు హెచ్చరిస్తున్నారు. పర్యావరణవేత్తలు, శాస్త్రవేత్తలు ఆందోళనలు చేయడంవల్ల ఐక్యరాజ్యసమితి 1992 సం॥లో రియో ధరిత్రి సదస్సుకు పూనుకుంది. ఆ సదస్సు ఎన్ని మహోన్నతాశయాలు ప్రకటించినప్పటికీ, పెట్టుబడిదారీవర్గం తన లాభాలకోసం మొత్తం మానవజాతి శ్రేయస్సును బలిపెట్టడానికే సిద్ధపడుతోందితప్ప మారలేదని రుజువుచేసుకుంది.

అడవులు, గనులు ఖాళీ 1992 సం॥నాటికి శిథిలమయిన భూమికన్నా ఎక్కువగా ఈనాడు భూమి నాశనమయ్యింది. 1992 సం॥లో 15% భూమి నాశనమయితే నేడు అది 24%నికి చేరింది. ఈ 20 సం॥లలో బహుళజాతీయ సంస్థలు ప్రపంచవ్యాప్తంగా ప్రధానంగా ఆసియా, ఆఫ్రికా వంటి అభివృద్ధిచెందుతున్న ఖండాలలోని దేశాలలో ఎక్కడపడితే అక్కడ ఖనిజాల పేరుతో బొగ్గు, చమురు, సహజవాయువులకోసం మునుపెన్నడూ లేనివిధంగా తవ్వకాలు సాగించాయి. ఈ సంస్థల అత్యాశవల్ల గత 14 సం॥లలో ఈ భూమిమీద నుండి 4 కోట్ల హెక్టార్ల విస్తీర్ణంలోని భూమి మాయమయిపోయింది. ఫలితంగా ఎన్నో జీవ జంతు జాలము, పక్షిజాతులు, సూక్ష్మజీవులు మొ॥వి క్రమంగా అంతరించిపోతున్నాయి.

ఓజోన్ పొరకు చిల్లులు:

పెట్రోలు, డీజిలు వినియోగం, ఫ్రిజ్ లు, ఎసిల వాడకంవల్ల క్లోరో ఫ్లోరో కార్బన్, మిథైల్ నైట్రస్ ఆక్సైడ్ విడుదల అవుతున్నాయి. అంటార్కిటికా ప్రాంతంలో ఓజోన్ పొరకు పెద్దరంధ్రం ఏర్పడి అతినీలలోహిత కిరణాలు నేరుగా భూమిని తాకడంతో అక్కడి జీవావరణం దెబ్బతిన్నది. అయితే ప్రపంచంలో అత్యధికంగా అంటే 25% పెట్రోలును అమెరికానే ఉపయోగిస్తున్నది. ప్రస్తుత పరిస్థితులలో 64% కర్బన ఉద్గారాలను తగ్గించి ఓజోన్ పొరను కాపాడుకోవాలని ఎందరు నిపుణులు చెప్పినా ఆ దేశం అంగీకరించడం లేదు. 1992 సం॥ ధరిత్రి సదస్సులో ప్రపంచంలోని



25%కర్బన ఉద్గారాలకు అమెరికా, బ్రిటన్ దేశాలే బాధ్యులని 2000సం॥నాటికి తగ్గించుకోవాలని 110దేశాలు ఒప్పందపత్రంపై సంతకాలు పెట్టాయి. అయినప్పటికీ ఆ దేశాలు పట్టించుకోకుండా పెట్రోలు వాడకాన్ని పెంచుతూనే వున్నాయి. ఓజోన్ పొర నాశనంలో 50%బాధ్యతను అమెరికన్ బహుళజాతి కంపెనీలయిన డ్యూపాంట్, ఫోర్డ్ మోటార్స్, యూనియన్ కార్పొరేట్, డౌ కెమికల్స్ వంటివి వహించాలని శాస్త్రవేత్తలు ఆరోపిస్తున్నారు. ఓజోన్ పొర నాశనంతో వాతావరణంలో వేడి పెరుగుతుంది. ధృవాలదగ్గర మంచు కరిగిపోతుంది. ఉన్నట్టుండి వరదలు, ఉప్పెనలు, కరువు కాటకాలు ఏర్పడతాయి. పెట్టుబడిదారుల లాభాపేక్షవల్ల మానవజాతి యావత్తు ప్రమాదం ఎదుర్కొవలసిన పరిస్థితులు ఏర్పడుతున్నాయి.

భారతదేశంలో ప్రకృతివనరుల దోపిడి

మనదేశంలోని పాలకులు ప్రపంచీకరణ విధానాలు అమలు చేయడం మొదలు పెట్టినదగ్గరనుంచి ప్రకృతివనరుల దోపిడి వేగం పెరిగింది. అప్పటివరకు జీవవైవిధ్యాన్ని పరిరక్షించేందుకు ఉద్దేశించిన అటవీచట్టాలు, ఆదివాసుల హక్కులను, పర్యావరణ పరిరక్షణ చట్టాలను నిర్వీర్యపరిచి అడ్డగోలుగా అడవులను, నదులను, సముద్రజలాలను దోచుకోవడానికి స్వదేశీ విదేశీ పెట్టుబడిదారీ సంస్థలకు స్వేచ్ఛనిచ్చారు. ఇదంతా కూడా అభివృద్ధి ముసుగులో ప్రపంచబ్యాంకు, ఐఎమ్ఎఫ్ ల దర్శకత్వంలోనే జరుగుతోంది. ఉదాహరణకు దేశప్రజలు ఎంతగా వ్యతిరేకించినప్పటికీ వినకుండా నర్మదా నదిపై సర్దార్ సరోవర్ డామ్ నిర్మించడంతో 2,40,000మంది ఆదివాసీలు గ్రామాలు ఖాళీ చేసారు. వేలాది గ్రామాలు నీటమునిగాయి. ఈ జలాశయానికి ప్రపంచబ్యాంకు పైనాన్స్ ఇచ్చింది. మన రాష్ట్రంలోనే గోదావరి నదిపై పోలవరం ప్రాజెక్టు కట్టడానికి ప్రభుత్వం కృతనిశ్చయంతో ఉంది. దీనితో 3లక్షలమంది పైగా ఆదివాసీలు నివాసం కోల్పోతారు. వందలాది వృక్షజాతులు అంతరించిపోతాయి. అరుదైన జీవావరణం, వన్యప్రాణులను కోల్పోతాము. కొన్ని ఆదివాసీ తెగలకు ముప్పు ఏర్పడుతుంది. ఇంత నష్టం జరుగకుండా ప్రత్యామ్నాయం వుందని నిపుణులు చెబుతున్నప్పటికీ ప్రభుత్వం వినడంలేదు. ప్రజలు ఎంతగా వ్యతిరేకిస్తున్నప్పటికీ పట్టించుకోకుండా విశాఖమన్యంలో బాక్సైట్ తవ్వకాలకు సిద్ధపడుతోంది. కాకినాడ నుండి విశాఖపట్నం వరకు 603 చ॥కి.మీల వైశాల్యంలో 1లక్షా 50వేల ఎకరాల పంటభూములని రసాయన, పెట్రోలియం పరిశ్రమలకు కట్టబెడుతోంది. అదేవిధంగా మొత్తం తీరం వెంబడి శ్రీకాకుళం జిల్లా ఇచ్చాపురం నుండి నెల్లూరు జిల్లా తడ వరకు 972కి.మీ పొడవునా కోస్తా పారిశ్రామిక కారిడార్ పేరిట లక్షలాది ఎకరాల పంటభూములను సేకరిస్తోంది.

రాష్ట్రం మొత్తంమీద దాదాపు 200పైగా బొగ్గు ఆధారిత ధర్మల్ విద్యుత్ కేంద్రాలను స్థాపిస్తున్నారు. వీటిలో వాడే బొగ్గుకోసం ఆదిలాబాద్ నుంచి ఖమ్మం వరకు 70దాకా ఓపెన్ కాస్ట్ బొగ్గుగనుల తవ్వకానికి సిద్ధపడుతున్నారు. వాటికోసం వేలాది ఎకరాల భూమి సేకరిస్తున్నారు. ఓపెన్ కాస్ట్ బొగ్గుగనులవల్ల పర్యావరణానికి తీవ్రహాని కలుగుతుంది. రోడ్లు, పరిశ్రమలు కట్టడానికి లక్షల సంవత్సరాల



పురాతనమైన దక్కన్ పీఠభూమిలో వున్న కొండలను పిండికొడుతున్నారు. దీనితోపాటు నాగార్జునసాగర్ వద్ద యురేనియం గనులు, శ్రీకాకుళం, గుంటూరు, కడప జిల్లాల్లో అణువిద్యుత్ కేంద్రాల ఏర్పాటుకు సిద్ధమవుతున్నారు. విచక్షణారహితంగా సాగుతున్న ఈ పారిశ్రామికీకరణవలన రాష్ట్రంలో ప్రవహిస్తోన్న జీవనదులు, జలవనరులు కాలుష్యానికి గురవడం, ఎండిపోవడం జరుగుతోంది. దాదాపు 80లక్షల మంది మత్స్యకారులకు జీవనోపాధి కోల్పోయే పరిస్థితి ఏర్పడుతోంది. జన్మమార్పిడి పంటలను ప్రవేశపెడుతూ బహుళజాతి సంస్థలు సాంప్రదాయ వ్యవసాయపద్ధతులను దెబ్బతీసి రైతులు శాశ్వతంగా తమమీద ఆధారపడేలా చేస్తున్నారు. ఈ మొత్తం క్రమంలో రాజకీయ నాయకులు, అధికారులు లక్షల కోట్ల కుంభకోణాలకు పాల్పడుతున్నారు. అభివృద్ధి ముసుగులో లక్షలాది ప్రజలను రోడ్లపాలుచేస్తూ, జీవవైవిధ్యాన్ని విధ్వంసం చేస్తున్న పాలకులు మనరాష్ట్రంలోనే అంతర్జాతీయ సదస్సులు నిర్వహించడం సిగ్గుచేటు.

ఈ అభివృద్ధిలో సామాన్యప్రజానీకానికి ఒరిగేది ఏమీ లేదు. లక్షలాది ఎకరాల భూసేకరణవల్ల కోట్లాదిమంది సామాన్యులు, రైతులు, రైతుకూలీలు, కులవృత్తులవారు రోడ్డునపడుతున్నారు. సెజ్ ల ముసుగులో కారుచౌకగా భూములను స్వదేశీ, విదేశీ పెట్టుబడిదారులకు కట్టపెడుతున్న ప్రభుత్వం, కార్మికశ్రమశక్తిని కూడా అంతేచౌకగా దోచుకోమని వారికి లైసెన్స్ ఇస్తోంది. కనీసం యూనియన్ పెట్టుకునే హక్కుకోసం కూడా కార్మికులు పోరాడి ప్రాణత్యాగం చేయాల్సి వస్తోంది. కార్మికులకు రక్షణగా నిలువవలసిన చట్టాలు, ప్రభుత్వ శాఖలు, చివరకు కోర్టు తీర్పులు కూడా యాజమాన్య పక్షానే నిలుస్తోంది. ఈ నేపథ్యంలో కార్మికవర్గ నాయకత్వంలో ప్రజలందరినీ కలుపుకుని ఈ బహుళజాతి సంస్థ దోపిడికి వ్యతిరేకంగా విశాల ఐక్య ఉద్యమాన్ని నిర్వహించాల్సిన అవసరం ఎంతైనా వుంది. జీవవైవిధ్య పరిరక్షణ కోసం ప్రజలే పూనుకోవాలి!

-డినకర్

మంచితనం

అనగనగా ఒక అడవిలో ఒకకొంగ వుంది. ఆ కొంగకు మేడ మీద గాయమైంది. దీంతో అది చాలా బాధపడుతుంది. అది తగ్గకపోగా, పుండుగా మారి, దానికి విపరీతమైన నొప్పి కలిగి, విలవిల్లాడుతోంది. ఒక రోజు అటుగా వచ్చిన నెమలి చూసింది. 'అయ్యో చాలా బాధపడుతున్నట్టున్నావే! దీనికి సరైన మందు ఇవ్వగలిగేది ఒక్క కోతి మాత్రమే.

ఇక్కడకు దగ్గరలోనే మర్రిచెట్టు మీద అది నివసిస్తుంది. వెంటనే వెళ్లి, దానితో మందు వేయించుకో! అంటూ సలహా ఇచ్చింది.

కొంగకు ఆ మాటలతో ప్రాణం లేచాల్సివచ్చింది. ఇక ఆలస్యం చేయకుండా వెంటనే కోతి దగ్గరకు వెళ్లింది.

కోతికి తన బాధనంతా వివరించింది. ఆ కోతి అంతా విని, 'ఓ మూడు మామిడిపళ్ళు తీసుకురా! అప్పుడు నీకు వైద్యం చేస్తా!' అంది.

'అయ్యో! అలా అంటే ఎలా? ఇప్పటికిప్పుడు మామిడిపళ్ళు నేనెక్కడ తెచ్చేది. ఇంకోసారి నీకేదైనా సాయం చేస్తాలే. ఇప్పటికే ఈ గాయంతో చాలా బాధపడుతున్నా. ముందు వైద్యం చేయి...!' అంటూ బతిమిలాడింది. 'లేదు... లేదు... మామిడి పళ్ళు తెస్తేనే వైద్యం..' అంటూ కోతి చెట్టెక్కికూచుంది.

దిగులుగా కొంగ వెనుదిరిగింది. మెల్లగా నడుచుకుంటూ వస్తుంటే... దారిలో చిలుక ఎదురుపడింది. 'ఏమిటి అంత దిగులుగా వున్నావు?' అని ప్రశ్నించింది.

విషయమంతా వివరించింది కొంగ.

ఓన్ అంతేగా! నేను వెళ్లి మామిడిపళ్ళు వట్టుకొస్తాగానీ. నువ్వు వదా! అంటూ రివ్వన ఎగురుకుంటూ వెళ్లిపోయింది చిలుక. క్షణాల్లో మూడు మామిడిపళ్ళని తీసుకొచ్చి కొంగకిచ్చింది.

కొంగ ఆ మామిడిపళ్ళని పట్టికెళ్లి కోతికి ఇచ్చింది. ఇవి తీసుకున్న కోతి వెంటనే కొంగ వీపు మీద గాయానికి మందు వేసింది.


కొన్ని రోజులకే కొంగకు గాయం తగ్గి, చాలా హాయిగా తిరగటం మొదలుపెట్టింది.

కొన్ని రోజులు గడిచిపోయాయి.

ఒక రోజు కోతికి కాలులో ముల్లు దిగింది. అది ఎంత ప్రయత్నించినా తీయడం సాధ్యం కాలేదు. 'ఎలా ఈ ముల్లును తీయడం?' అని ఆలోచిస్తూ వుంటే కొంగ గుర్తుకొచ్చింది.

వెంటనే కొంగ దగ్గరకు వెళ్లింది. కొంగ కోతిని చూడగానే... 'ఏమిటి ఇలా వచ్చావు?' అంటూ సాదరంగా ఆహ్వానించి ఒక రాయి మీద కూర్చోమంది.

'నా కాలులో ముల్లు గుచ్చుకుంది. రెండు రోజుల నుండిచాలా అవస్థపడుతున్నా! చాలా నొప్పిగా వుంది. ఎంత ప్రయత్నించినా ముల్లు రావడంలేదు... నీకైతే పొడుగైన ముక్కు వుంది కదా! దాన్ని తీయడం నీకే సాధ్యం. అందుకే నీ దగ్గరకు వచ్చా!' అంటూ తన బాధనూ, వచ్చిన



పనిని ఏకరువు పెట్టింది.

'అయ్యో! అలాగా... చాలా నొప్పిగా వుందా? ఇన్ని రోజులు ఎందుకాగావు? నేనేమీ నీకులా ఏదైనా ఇస్తేనే సహాయం చేసేదాన్ని కాదులే!

అంటూనే కాలు జాపమని, కోతి కార్లోని ముల్లును కొంగ చాలా నేర్పుగా తొలగించింది.

ముల్లు బయటకురాగానే.. 'హమ్మయ్యా! నా బాధను ఇట్టే తొలగించావు. నాకు ఇబ్బంది వచ్చాకగానీ నిన్ను నేనెంత బాధపెట్టానో అర్థంకాలేదు. అంతే కాదు నీ మంచితనం నాకు తెలిసొచ్చింది. నేను ఆ రోజు అలా ఇబ్బందిపెట్టినా అది మనస్సులో పెట్టుకోకుండా నా బాధను తొలగించావు. నువ్వు నిజంగా చాలా మంచిదానవు మిత్రమా! ఈ రోజు నుండి మనమిద్దరం స్నేహితులం. ఇంకెప్పుడూ

ఎవ్వరిపట్ల అలా ప్రవర్తించను...!

నన్ను క్షమించు.....!!' అంటూ కోతి పశ్చాత్తాపంతో తల వాల్చేసుకుంది. 'మనమిద్దరం స్నేహితులం. మన మధ్య క్షమాపణలెందుకు' అంటూ కొంగ రెండు జామపళ్ళు తెచ్చి కోతికిచ్చింది.

ఆనందంతో కోతి జామపళ్ళు అందుకుని, మరోసారి కొంగ మంచితనాన్ని మెచ్చుకుంది. ఎవర్నీ ఏమీ ఆశించకుండానే వైద్యం చేయడం మొదలుపెట్టింది. ★

మాలాలా... ఓ మండే అగ్నికణం

అది 2007వ సంవత్సరం. స్వాత్ లోయలోని మింగోరా ప్రాంతం. ఆనాడు స్వాత్ అంతటా తాలిబన్ల ఇష్టారాజ్యమే. వారు ఏం ఆదేశిస్తే ప్రజలంతా కిక్కురుమనకుండా పాటించాల్సిందే! కార్లలో పాటలు వినకూడదు లాంటి అర్థంపర్థంలేని ఆదేశాలతో సహా తాలిబన్లు వారికేవి తోస్తే అవే నిబంధనలు. ఆడపిల్లలు చదువుకోకూడదు అన్న మూర్ఖత్వపు నిబంధన తాలిబన్లు ఆ ప్రాంతమంతటా విధించారు.

ఇది చదువంటే ప్రాణంగా భావించే మాలాలా మనసును గాయపరిచింది. కేవలం ఆడపిల్లయినంత మాత్రాన చదువుకు దూరం అవమనడం ఆమెను కలచివేసింది. 11 యేళ్ళ వయస్సులో మాలాలా అంతరంగంలో ఎన్నో ప్రశ్నలు చెలరేగాయి. వాటిని వెలిబుచ్చడానికి మాలాలా సోషల్ మీడియాను మార్గంగా చేసుకుంది. 'గుల్ మకాయ్' అనే కలం పేరుతో బిబిసిలోని ఉర్దూ బ్లాగులో ముస్లిం దేశంలో ఆడపిల్లగా పుట్టినందుకు చదువుకోకూడదా అని ప్రశ్నించింది. ఈ వివక్ష పోవాలని గళం విప్పింది.

'మాలో కొందరం స్కూలు యూనిఫాం కూడా వేసుకోవడం లేదు. ఎందుకంటే, దాని వల్ల మమ్మల్ని విద్యార్థులు అని తాలిబన్లు అనుకోకూడదని, మేం పుస్తకాలను దాయడం కోసం శాలువాను కప్పుకుంటాం' అని రాసింది మాలాలా. మరో చోట, 'ఒకరోజు నేను బడికి వెళుతుంటే ఒక వ్యక్తి నిన్ను చంపుతానడం వినిపించింది. వెనక్కు తిరిగి చూస్తూ ఆ వ్యక్తి నా వెనుకే వస్తున్నాడు. నాకు చాలా భయం వేసింది. తరువాత అతను ఫోనులో ఎవరితోనో మాట్లాడుతున్నాడని అర్థమైంది' అని ఆ బ్లాగులో రాసింది. అంతేకాకుండా తాలిబన్ల అకృత్యాలను ఎలుగెత్తిచాటింది. తనకు తోడుగా మరెందరినో విద్యార్థినులను కలుపుకుని పోరాడింది.

ఉగ్రవాదమే ఊపిరిగా బతుకుతున్న తాలిబాన్లు దీన్ని సహించలేకపోయారు. తాలిబన్ల నుండి మాలాలాకు బెదిరింపులు మొదలయ్యాయి. అయినా, మాలాలా వెరవలేదు. సరికదా మరికాస్త ధైర్యాన్ని పుంజుకుంది. తోటి విద్యార్థినులకు సైతం ధైర్యాన్ని నూరిపోసింది. ఎట్టి పరిస్థితుల్లోనూ మనం చదువుకుని తీరాలని పదే పదే చెప్పింది. స్వాత్ ప్రాంతమంతా శాంతి నిండాలనే ఆకాంక్షకు బాసటగా నిలిచిన మాలాలా పేరు దేశమంతటా మారుమ్రోగింది. మాలాలా అకుంఠిత దీక్షకు అచ్చెరువొందిన ప్రభుత్వం పోయిన సంవత్సరం మాలాలాకు 'జాతీయ యువజన శాంతి పురస్కారం' అందించింది. ఈ అవార్డు తొలి గ్రహీత మాలాలానే కావడం విశేషం. అంతేకాదు, అంతర్జాతీయ బాలల శాంతి బహుమతికి సైతం మాలాలా నామినేట్ అయ్యింది.

ఇవన్నీ ఉగ్రవాదుల గుండెల్లో రైళ్లు పరుగెత్తించాయి. మాలాలాను హతమార్చాలని పన్నాగం పన్నారు. అక్టోబర్ 9న స్వాత్ లోయలోని మింగోరా పట్టణంలో స్కూలు బస్సులో ఉన్న మాలాలాపై దాడి చేశారు. అత్యంత దారుణంగా కాల్పులు జరిపారు. మాలాలా తలకు తీవ్ర గాయాలయ్యాయి. ఆందోళనకరంగా ఉన్న మాలాలాను వెంటనే స్థానిక వైద్యశాలలో చేర్పించారు. అనంతరం మెరుగైన చికిత్సకోసం విమానం ద్వారా పెషావర్లోని సైనిక ఆసుపత్రికి తరలించారు. మాలాలా యూసుఫ్ జాయ్ శరీరంలోంచి వైద్యులు

ఒక తూటాను తొలగించారు. అక్టోబర్ 10న తెల్లవారుజామున మూడు గంటల పాటు శస్త్ర చికిత్స చేసి వెన్నుపూస పక్కన దిగబడిన తూటాను తీశారు. అయినా, మాలాలా పరిస్థితి నిలకడగా లేదు. శస్త్రచికిత్స సమయంలో తీవ్ర రక్తస్రావం అయ్యింది. మాలాలా కోలుకోవాలని ప్రపంచమంతా కోరుకుంటోంది.

'తెహ్రీకే తాలిబన్ పాకిస్తాన్' సంస్థ ప్రతినిధి, 'మాకు వ్యతిరేకంగా ఉన్నందుకే మాలాలాను మట్టుబెట్టాలనుకున్నాం. ఇప్పుడైనా ఆమెను వదలం. ప్రాణాలతో బయటపడితే తిరిగి దాడిచేస్తాం' అని ప్రకటించాడు. ఈ దాడిలో మాలాలాతో పాటూ మరో ఇద్దరు బాలికలు కూడా గాయపడ్డారు. ఉగ్రవాదుల చర్యను పాక్ అధ్యక్షుడు ఆసిఫ్ అలీ జర్దార్, ప్రధాని రాజా పర్వేష్ అప్రెహ్ తీవ్రంగా ఖండించారు. 'మాలాలా నా కూతురు లాంటిది! ఒక కూతురికి రక్షణ ఇప్పించలేనప్పుడు మేముండి ఏం ప్రయోజనం' అన్నారాయన. పాకిస్తాన్ పార్లమెంట్ దిగువసభ సైతం మాలాలా గురించి చర్చించింది. ఈ సంఘటన దేశానికి మేల్కొలుపు కావాలని పాకిస్తాన్ విదేశీ వ్యవహారాల మంత్రి హీనారబ్బానీ ఖర్ కోరారు. మాలాలాపై దాడి చేసిన వారిని పట్టిస్తే 10 మిలియన్ రూపాయలను రివార్డుగా ఇస్తామని ఆ ప్రభుత్వం ప్రకటించింది. సైనికులు లోయ అంతటా నిండి వుండగా ఇలాంటి దాడి జరగడం అక్కడ భద్రతా సిబ్బందిని కలవరపరుస్తోంది. అందుకే దాడి చేసిన వారిని వెంటనే పట్టుకోవాలనే పట్టుదలతో ప్రభుత్వం ఉంది. దాడి జరిగిన ప్రాంతం పర్యాటకులు ఎక్కువగా ఉండే స్థలం కూడా!

తాలిబన్ల ఘాతుకాలను నిత్యం చవిచూస్తున్న పాకిస్తానీయులకు, చిన్నారి మాలాలాపై చేసిన దాడి మరింత అగ్రహవేశాలను రప్పించాయి. వారి నిరసనలు మరింత తీవ్రరూపం దాల్చాయి. 'చిన్న పిల్లపై ఇంతటి దారుణం జరగడం ప్రజలెవరూ సహించరు. ఇది ఓ రకంగా పిరికితనం. బాలికను చంపాలనుకోవడమే తాలిబన్ల కిరాతకత్వాన్ని చెబుతోంది' అంటున్నారు. ప్రజలంతా, మాలాలాపై దాడిని పాకిస్తాన్లోని అన్ని రాజకీయ పార్టీలు, ప్రముఖులు, మానవహక్కుల సంస్థలు ఖండించారు. వామపక్ష నాయకులు ఈ దాడిని గర్హించారు. మానవత్వం లేని దుర్మార్గపు చర్యగా అభివర్ణించారు. కులం, మతం, ప్రాంతం తేడాలేకుండా మాలాలాపై దాడిని వ్యతిరేకిస్తున్నారు. పసివారిపట్లే మానవత్వం చూపనివారు దేశానికి ఏం ఒరగబెట్టడానికి ఉగ్రవాదాన్ని పెంచి పోషిస్తున్నట్లు అని ఈసడిస్తున్నారు.

మాలాలా యూసుఫ్ జాయ్ ఉగ్రవాదుల బెదిరింపులను ఏ మాత్రం లెక్కచేయక ముందుకు నడిచిన ధీశాలి. నేటి తరానికి పత్రీక. ఉగ్రవాద ఛర్యలను వ్యతిరేకించే ధైర్యస్తురాలు. తాలిబన్ల అరాచకాలను ఎలుగెత్తి చాటిన సాహసి. హక్కులకోసం పోరాడిన ఉత్తమ కార్యకర్త. సామాన్య ప్రజల గుండెల్లో కొలుపుతీరిన విప్లవజ్వాల. మతోన్మాదాన్ని వ్యతిరేకించడమే మాలాలా చేసిన తప్పు. చదువుకోవాలన్న ఆకాంక్షను గుండెలనిండా నింపుకోవడమే ఆమె నేరం. విజ్ఞానం ఆర్జించడానికి, మనిషిగా బతకడానికి స్త్రీ పురుష భేదం లేదు. జీవించే హక్కు ప్రతి ఒక్కరిది. మాలాలా త్వరగా కోలుకొని స్త్రీ సమానత్వం సాధించడం కోసం పోరాటం సాగించాలని ఆశిద్దాం!

టూరిజం కాంట్రాక్టు కార్మికుల పోరాటం స్ఫూర్తిదాయకం

రాష్ట్రంలో చారిత్రక కట్టడాలు, పుణ్యక్షేత్రాలు, జలపాతాలు, కొండలు, గుహలు, లోయలు.... ఇలా పర్యాటక ప్రాంతాలకు కొదవలేదు. నాలుగు రోజులు సెలవు దొరికితే కుటుంబ సమేతంగా ఎక్కడికైనా వెళ్లి ఆహ్లాదంగా గడపాలనిపిస్తుంది. పర్యాటక ప్రాంతాలను చూడాలని మనసు ఉవ్విళ్ళూరుతుంది. అందుకే సెలవు రోజుల్లో టూరిస్టు కేంద్రాలన్నీ కిటకిటలాడుతుంటాయి. ఇక వేసవి, దసరా వంటి సెలవు రోజుల గురించి చెప్పాల్సిన పనే లేదు. గడచిన దశాబ్దంలో రాష్ట్రంలో టూరిజం ఓ పరిశ్రమగా అభివృద్ధి చెందింది. ప్రభుత్వానికి కోట్లాది రూపాయల ఆదాయం సమకూర్చుతోంది. పర్యాటక రంగం అభివృద్ధి కారణం ఆయా కేంద్రాల్లోని వసతులే. నేడు ఎక్కడికెళ్లినా రెస్టారెంట్లు ఉన్నాయి, బోటు షికారుకు ఏర్పాట్లున్నాయి, ఎగ్జిబిషన్లు, మ్యూజియాలు ఉన్నాయి. రవాణా సదుపాయాలున్నాయి. అన్నింటికీ మించి భద్రత ఉంది. పర్యాటకులకు అవసరమైన సకల సదుపాయాలూ ఉన్నాయి.

పర్యాటక రంగం ఇంతగా అభివృద్ధి చెందడం వెనుక ఎంత మంది కార్మికుల శ్రమవుందో, పర్యాటకులను కంటికి రెప్పలా చూసుకునే ఆ కార్మికుల స్థితిగతులు ఎలా ఉన్నాయో చూద్దామా...! కాంట్రాక్టు, జెట్సోర్సింగ్ కార్మికులే :రాష్ట్ర వ్యాప్తంగా ఏపీ టూరిజం కార్పొరేషన్ ఆధ్వర్యంలోని 120 యూనిట్లలో 952 మంది కాంట్రాక్టు కార్మికులు, 850 మంది జెట్సోర్సింగ్ కార్మికులు, మరో 400 మంది డైలీవేజ్ కార్మికులు, 200 మంది పర్మినెంట్ కార్మికులు పనిచేస్తున్నారు. విజయవాడ, నాగార్జున సాగర్, హైదరాబాద్, విశాఖపట్నం, అరకు వంటి పెద్ద ప్రాజెక్టులు ఉన్నాయి. ట్రాన్స్‌పోర్ట్, రిసార్ట్స్, అతిథి గృహాలు, బోటు షికారు, మ్యూజియాలు, బెల్మాన్ కేప్స్, పుణ్యక్షేత్రాల్లో కార్మికులు పని చేస్తున్నారు. రెస్టారెంట్లలో భోజనాలు సిద్ధం చేయడం, అందించడం, పాత్రలు శుభ్రం చేయడం, గదులు శుభ్రం చేయడం వంటి పనులను ఈ కార్మికులే చేస్తున్నారు. పర్యాట కేంద్రాలు వద్ద సెక్యూరిటీ గార్డులుగా, ఉద్యానవనాల పోషకులుగా అవుట్సోర్సింగ్, కాంట్రాక్టు కార్మికులే పని చేస్తున్నారు. రెస్టారెంట్లలో పాత్రలు కడిగే 'డిష్‌వాష్' పనిని స్వయం సహాయక సంఘాలకు చెందిన మహిళలు చేస్తున్నారు. అరకు వంటి ఏజెన్సీ ఏరియాలోని కేంద్రాల్లో గిరిజన కార్మికులే ఎక్కువ సంఖ్యలో ఉన్నారు.

వెట్టి చాకిరీ :ఏపీ టూరిజం కార్పొరేషన్‌లో పనిచేస్తున్నా కార్మికులు వెట్టిచాకిరీ చేస్తున్నారు. వీరికి నిర్దిష్ట పని గంటలు లేవు. రోజుకు 16 గంటలకు పైగా పని చేస్తుంటారు. ఎంత పని చేసినా అదనపు వేతనం ఏదీ ఇవ్వరు. సెలవులనేవే ఉండవు. కనీసం మహిళలు, గర్భిణులకు కూడా సెలవులు ఇవ్వరు. ప్రమాదాలు జరిగినా పట్టించుకోరు. ఇటీవల అరకువేలిలో గ్యాస్ స్టవ్ ప్రమాదంలో అవుట్సోర్సింగ్ కార్మికుడు, రోడ్డు ప్రమాదంలో సెక్యూరిటీ గార్డు తీవ్రంగా గాయపడ్డారు. పరిహారం సంగతి పక్కనబెడితే కనీసం వీరికి వైద్యం కూడా కార్పొరేషన్ చేయించలేదు. సొంత ఖర్చులతో కార్మికులే వైద్యం చేయించుకున్నారు. డిష్‌వాష్ మహిళలు రాత్రి వేళల్లోనూ విధులు నిర్వహించాల్సి రావడంతో మానసికంగా


ఇబ్బందులు ఎదుర్కొంటున్నారు. పి.ఎఫ్., ఇ.ఎస్.ఐ, గ్రూప్ ఇన్సూరెన్స్ వంటి సౌకర్యాలు సక్రమంగా అమలు కావడంలేదు.

కార్మికుల కడుపు కొట్టి :ప్రభుత్వం కార్మికుల కడుపుకొట్టి జెట్సోర్సింగ్ ఏజెన్సీల జేబు నింపుతోంది. ఒక్కో కార్మికుని పేరుతో ఐదుశాతం వంతున ప్రతి నెలా లక్షలాది రూపాయలను ఏజెన్సీలకు ఇస్తోంది. ఈ ఏజెన్సీలు కార్మికులకు సకాలంలో వేతనాలు ఇవ్వడం లేదు. రకరకాల పేర్లతో వేధిస్తున్నాయి. కార్మికుల బాధ్యతను టూరిజం కార్పొరేషన్ తీసుకుంటే వృధా ఖర్చులు తగ్గుతాయి. కార్మికులకూ ఉద్యోగంపై భరోసా ఏర్పడుతుంది.

'పర్యాటక' ఉద్యమానికి అరకే కేంద్రం :సమస్యల పరిష్కారం కోసం, హక్కుల సాధన కోసం టూరిజం కార్మికులు ఉద్యమాలు నిర్వహిస్తున్నారు. ఈ ఉద్యమాలకు ఆంధ్రా ఊటీ అరకు కేంద్రంగా ఉంది. విశాఖ జిల్లా గిరిజన ప్రాంతంలో ఉన్న అరకు, అనంతగిరి, బొర్రా గుహలు, టైడా యూనిట్లలో దాదాపు 300 మంది కార్మికులు పనిచేస్తున్నారు. వీరు సాగిస్తున్న ఐక్య పోరాటాలు రాష్ట్ర వ్యాప్తంగా ఉన్న టూరిజం కార్మికులకు స్ఫూర్తినిస్తున్నాయి. విశాఖ జిల్లాలోని టూరిజం కార్మికులు 2006 నుంచి ఎపీ టూరిజం కాంట్రాక్టు, మేన్‌పవర్, డైలీవేజ్ ఎంప్లాయిస్, వర్క్స్‌యూనియన్ ఆధ్వర్యంలో పలు పోరాటాలు చేసి విజయం సాధించారు. కాంట్రాక్టు కార్మికుల వేతనం మూడు వేలలోపు ఉండేది. 2008లో సమ్మె చేసి రు.5వేలకు పెంచుకున్నారు. 2010 అక్టోబర్‌లో వారం రోజులు సమ్మె చేసి కార్పొరేషన్ యాజమాన్యం అరకుకు వదిలివచ్చేలా చేశారు. అప్పుడే 20 డిమాండ్లపై ఒప్పందం సాధించుకున్నారు. వీటిలో 40శాతం వేతనాన్ని ఎన్‌సిఎ ఎలివేన్స్‌గా ఇవ్వడం, డైలీవేజ్ కార్మికులకు కలెక్టర్ గెజిట్ జి.ఓ. ప్రకారం వేతనాలివ్వడం వంటివి ఉన్నాయి. ఈ ఒప్పందం అమలు కోసం అప్పటి నుంచి నిరీక్షించిన కార్మికులు, ఆఖరికి సహనం నశించి ఈ ఏడాది అక్టోబర్‌10వ తేదీ నుంచి సమ్మెలోకి వెళ్ళారు. ఒక్క కార్మికుడు కూడా పనిలోకి వెళ్లేదు. కాంట్రాక్టు, జెట్సోర్సింగ్ కార్మికుల మధ్య చీలిక తెచ్చేందుకు యాజమాన్యం చేసిన కుట్రలనూ ఐక్యంగా తిప్పికొట్టారు.

సమ్మెతో విజయం : ఈ సమ్మెతో కార్పొరేషన్ దిగి వచ్చింది. కాంట్రాక్టు కార్మికులందరిని 2013 మార్చి 31 నాటికి పర్మినెంట్ చేస్తామని, అప్పటి వరకు కార్మికులకు సమాన పనికి సమాన వేతనం ఇస్తామని అంగీకరించింది. జెట్సోర్సింగ్ ఏజెన్సీని రద్దు చేస్తామని, ఆ కార్మికులను కాంట్రాక్టు కార్మికులుగా మారుస్తామని, ఎన్‌సిఎ అలవెన్స్ రు.550 ఇస్తామని, బొర్రా కార్మికులకు రిస్క్ అలవెన్స్ రు.500 నుంచి వెయ్యికి పెంచుతామని, సెక్యూరిటీ, గార్డెన్, డ్వాక్రా కార్మికులకు కలెక్టర్ గెజిట్ జి.ఓ. ప్రకారం వేతనాలు చెల్లిస్తామని ఒప్పుకుంది. కార్మిక చట్టాల ప్రకారం సెలవులు ఇవ్వడానికి, బస్‌పాస్ చెల్లించడానికి అంగీకరించింది. ఈ ఒప్పందం రాష్ట్ర వ్యాప్తంగా ఉన్న టూరిజం కార్మికులకూ వర్తిస్తుంది. అరకు కార్మికుల పోరాటానికి స్థానికంగా విశాల మద్దతు లభించింది. అరకు 'పర్యాటక' పోరాటం రాష్ట్ర వ్యాప్తంగా స్ఫూర్తిని, ఉత్సాహాన్ని ఇచ్చింది.

- వి. ఉమామహేశ్వరరావు, సిఐటియు విశాఖ జిల్లా కార్యదర్శి



బానిస బ్రతుకు

(గత సంచిక తరువాయి)

నాకోళ్ళు కావాలి (మోక్షం)

అనువాదం : చలసాని ప్రసాదరావు

ఆవిడ కర్కశంగా జవాబిచ్చింది.

సాగనంపేడు.

“ఎందుకూ, డబ్బు దండగ. దాని మొగుడు పల్లకికి డబ్బిచ్చుకోగలడా? నడిచే వెళ్తుందిలే.

తోళ్ళమ్ముకు బ్రతికేవాడి

పెళ్ళానికి అడంబరాలుకూడానా?

అయినా ఆ ఊరే మంత దూరం గనుక. నేను వయసులో ఉండగా ఏకబిగిన ఏబై మైళ్ళు నడిచేదాన్ని”

వంటమనిషి నోరూసుకుని వెళ్ళిపోయింది. ఈ మూడేళ్ళలోనూ చూ భార్యను ఆదరంగా చూసింది ఆవిడ ఒక్కతే.

కట్టుగుడ్డలతో బయల్దేరుతూంటే పసివాడు “ అత్తా అత్తా” అంటూ వెంటపడ్డాడు. వాడికి అలా పిలవటం అలవాటు చేసింది పంతులు భార్య.


చూ భార్యకు గుండెలు మండిపోతున్నాయి. అక్కడ పెద్దబిడ్డడు ఎలా ఉన్నాడో తెలీదు. ఈ పసివాడి చేతనేమో “అమ్మా” అనిపించుకునే అదృష్టిం కూడా లేదు తనకు.

ఆ పసివాడిని గుండెల కడ్డుకుని వాడికి ఏమేమో చెప్పాలనిపించిందామెకు. కానీ, కన్నీళ్ళు ఆపుకోవటం మినహా మరేం చేయలేకపోయింది.

“శలవు బాబూ, శలవు! మీ అమ్మ నిన్ను చక్కగా చూస్తుంది. పెరిగి పెద్దవాడివై ఈ ఇంటికి, పొలాలకు, ఆస్తులకు అన్నింటికి సర్వాధికారివై వెలిగిపోతావు. నన్ను మరచిపో, నాయనా, మరిచిపో! నేను నీకేం కాను! నన్ను మళ్ళీ చూడవు! చూడలేవు! ఇంకొంతకాలం పోతే ఈ నిర్భాగ్యురాలు నీ తల్లి అని కూడా నీకు గుర్తుండదు. గుర్తుకురానివ్వరు! నాయనా, నన్ను మరిచిపో!” అని తనలో తనే గొణుక్కుంది. తప్ప పైకి అనలేకపోయింది. ఆ మాటలావిడ గొంతుకలోనే పూడిపోయాయి.

ఆ మాటలు చెప్పినా పసివాడికి అర్థంకావని ఆమెకు తెలుసు. వాడికి ఇంకా ఏదాదిన్నరే. దుఃఖం ఆపుకుంటూ బయల్దేరిందామె.

పంతులు ఆవిడ వెనకే గుమ్మందాకా వచ్చి చేతిలో రెండు నాణేలుంచేడు “ ఉంచుకో, దారిలో పనికొస్తాయి” అని



ఆవిడ నడచి నడచి మధ్యాహ్నానికి దాదాపు సగందూరం పైగా వచ్చేసింది. రోడ్డు వదిలి కాలువగట్టునే కాలిబాటన నడక సాగించింది.

కాలువలో నీళ్ళు నిశ్చలంగా ఉన్నాయి. ఒడ్డున నడుస్తున్న ఆవిడ రూపం అందులో స్పష్టంగా ప్రతిఫలిస్తోంది. ఈ బ్రతుకు ఇంకా బ్రతికేకన్నా ఈ కాలువలో దూకి చస్తే...? అని చాలా సార్లనుకుందా రూపాన్ని చూస్తూ. కానీ, ఆ పని మాత్రం చేయలేకపోయింది.

తమ ఊరు చేరే నరికి సాయంత్రం అయింది. ఊరిలో మార్చేమీ లేదు. మూడేళ్ళనాడు ఎలా వుందో అలాగే ఉందిప్పుడూ! తమ గుడిసె మాత్రం బాగా మారినట్లుంది. పైకప్పు అక్కడక్కడా ఎగిరిపోయింది. వాలకం చూస్తే అసలా ఇంట్లో మనుషులు ఉంటున్నట్లే అగుపించటంలేదు.

ఆవిడకు గుడిసె వద్ద ఎవరూ స్వాగతం ఇవ్వలేదు. లోపల మనుషులున్న అలికిడే లేదు. లోపల కాంగ్ మీద చూ ముడుచుకుని పడుకునున్నాడు. లేపుదామని వంటిమీద చేయివేస్తే కాలిపోతూ తగిలిందతని శరీరం.

ఆ స్వర్ణకు చూ కదిలేదు. భార్యను చూసి దిగ్గున లేచాడు. కూర్చోలేక తూలి పడబోయేడు. పట్టుకుని కూర్చోబెట్టింది. “ ఇలా ఉన్నావేం? బాబు ఏడీ?”

చూ తల వాల్చేసేడు. అతని కళ్ళంట అశ్రువులు ధార కట్టేయి.

మొన్న... మొన్న...

క్షణమాగి అన్నాడు

“కనీసం నీకు కడసారి చూపుక్కూడా కబురు చేయలేక పోయేను”.

కుప్పగా కూలిపోయిందామె!

(సమాప్తం)



రిక్తా ఉపాధికి అపాయం

ఎక్కడో ఊరుగానీ ఊరు నుంచి పొట్టచేతపట్టుకొని పిడికెడు మెతుకుల కోసం నగరానికి వలసొచ్చి ఎందరో రిక్తా కార్మికులుగా ఏళ్ల తరబడి నుంచి కాలం వెల్లడిస్తున్నారు. అలాంటి వారికి నేడు పని కరువవుతోంది. రాను రానూ ఆటోల సంఖ్య పెరుగుతుండటం, తక్కువ సమయంలో ఎక్కువ పనిని చేయడం వంటిది వాటితో అవుతుండటంతో రిక్తాల వైపు ఎవరూ మళ్లీ చూడటం లేదు. గతంలో ఎంతో కొంత ఉపాధి లభించిన వారికి ఇప్పుడు పూటగడవటం గగనమైంది. కళ్లు కాయలుకాచేలా ఎదురు చూసినా పట్టుమని వది రూపాయల పని



పట్టణానికి వచ్చి పస్తులతో సంపాదించినా చేసిన అప్పులు

తీరేలా లేవని, నిత్యం అప్పులోళ్ల కూతలు చెవులనూ తాకుతుంటే భారమైన బాధతో తల్లడిల్లడం తప్ప మరేమీ చేయలేని దుర్భరస్థితిలో వారున్నారు. వారిని కనికరించిన పాపాన పాలకులు పోలేదు దాంతో తప్పని పరిస్థితిలో తిప్పలు వడుతూ, నమస్యలతో నహవానం చేస్తూ రిక్తా కార్మికులు బతుకుపోరును సాగిస్తున్నారు.

పండుగ, పబ్బాలకూ దూరమే..

ఒక్క రోజు రిక్తాను రోడ్డుపై పరుగెత్తించకున్నా ఆ రోజు కుటుంబమంతా పస్తులుండాల్సిందే. అలాటంప్పుడు పండుగలు, పబ్బాల జోలికే వారెళ్లరు. ఆ రోజు కూడా ఏదో ఒక పని దొరకదా... నాలుగు రూపాయలు రావా... అనే ఆశతో రోడ్డుపై పని కోసం వారి కళ్లు వెతుకుతుంటాయి.

సాంకేతిక పరిజ్ఞానం అభివృద్ధి చెందుతున్న కొలది రవాణారంగంలో రిక్తాల ప్రాధాన్యత తగ్గిపోయింది. వేరే ఉపాధిలో ఇమడగలిగే నైపుణ్యంగల కార్మికులు కారు వీరు.

వీరికి ఏదైనా ప్రత్యామ్నాయం చూపించాల్సిన ప్రభుత్వాలు వీరి గురించి ఆలోచించే స్థితి లేవు. అందుకే ఆర్థికంగా వెచ్చించి ఆటోలు కొనలేక, వాటిని నడిపే నైపుణ్యం లేక రిక్తా కార్మికులు ఉపాధి కోల్పోతున్నారు. ★

ఒకవ్వడు ఏ వస్తువునైనా ఒక చోటు నుంచి మరో చోటుకు తరలించాలంటే ఎక్కువగా రిక్తాలపైనే ఆధారపడేవారు. నేడు ఆ స్థితి లేదు. డబ్బులు ఎక్కువైనా ఆటోలనూ, ఇతర వాహనాలనే వాడుతున్నారు. దాంతో రిక్తా కార్మికుడి బతుకు అగమ్యగోచరంగా తయారైంది. నాడు నగరంలో కుప్పలు తెప్పలుగా కనిపించిన రిక్తాలు నేడు అక్కడక్కడ అరుదుగా కనిపిస్తున్నాయి. రానున్న రోజుల్లో రిక్తా అంటే ఏంటో కూడా తెలీని పరిస్థితి నెలకొనున్నది. చేసిన పనిలో గిట్టుబాటు లేక, చేయడానికి ఇతర పనుల్లేక వస్తులతో రిక్తా కార్మికుడు గడ్డుకాలం గడుపుతున్నాడు. ప్రభుత్వమేమో వారిపై చిన్న చూపు చూస్తూ వట్టించుకోవట్లేదు. దాంతో వారు కష్టాల కడలిలో కొట్టుమిట్టాడుతూ బతుకీడుస్తున్నారు. రిక్తా కార్మికుల స్థితి గతులపై కథనం...

దొరకడం లేదు. కనీసం ఒకపూటైనా కడుపునిండా తినలేని పరిస్థితి నెలకొంది. ఉండటానికి గూడు, చేయడానికి పని, తినడానికి తిండి కరువై ఆకలి కడుపుతో అల్లాడుతున్న కుటుంబాలు హైదరాబాద్ నగరంలో కోకొల్లలుగానే ఉన్నాయి. ఎద్దులాగా శరీరం చెమటలు పట్టేలా పని చేయడం ఒక్కటే వారికి తెలుసు. శరీరంలోని శక్తినంగా కూడాదీసుకుని పళ్లాలకొద్దీ సరుకులను లాగడమే వారి పని. నిత్యం రెక్కలు ముక్కలయ్యేలా కష్టపడినా సంపాదన అంతంత మాత్రమే ఉంటుంది. సగం కడుపునకు తిని ఎంతో కొంత కూడబెట్టినా ఒక్కసారి జ్వరమొచ్చిందంటే అంతా దవాఖానలపాల్వేయాల్సి వస్తోందని వారు ఆవేదన వ్యక్తం చేస్తున్నారు.

కునుకూ.... కరువే..

పొద్దంతా కష్టపడి ఇంటికొచ్చి కంటినిండా కునుకు తీద్దామన్నా తీయలేని పరిస్థితి వారిది. మురికివాడల్లో, నలాల పక్కన, ఫుట్ పాత్ లపైనే వారి నివాసం. వాన కాలంలో వర్షానికి నాని ఆస్పత్రుల పాలవడం, ఎండ కాలం ఎండలకు ఒడదెబ్బకు బలి అవడం, చలికాలంలో చలిపులి బారిన పడటం వారి వంతవుతోంది. ఉన్న ఊర్లో పని కరువై

20,21 ఫిబ్రవరి, 2013 సారవత్రిక సమ్మెకు అసంఘటిత రంగంకార్మికులు సిద్ధం కావాలి!

‘మేడి పండు చూడ మేలిమైయుండు - పొట్టవిప్పి చూడ పురుగులుండు’ అన్న మహాకవి వ్యాఖ్యలు నేటి మన భారతదేశ పరిస్థితికి అచ్చు అతికినట్లుంటుంది. పై పై మెరుగులు చూసి మన పాలక మాత్యులు భుజాలెగరేస్తున్నారు. దేశ ఆర్థికాభివృద్ధి రేటు 7.2% వుందట. ప్రపంచ కుబేరులలో 5 వేల కోట్లరూపాయలకు పైబడి ఆస్తి కలిగిన వారు 61 మంది మన భారతీయులేనట. 2003లో వీరి సంఖ్య 1013, స్వదేశీ, విదేశీ పెట్టుబడిదారులకు ఏటా కేంద్ర ప్రభుత్వం ఇస్తున్న రాయితీ రు.5,20,000 కోట్లు. చిల్లర వర్తకంలోకి విదేశీ ప్రత్యక్ష పెట్టుబడులకు ద్వారాలు తెరవడం, నయా ఉదారవాద విధానాల ముసుగులో దొడ్డిదారిలో గుడిసీ, గుడిలో లింగాన్ని మింగే అపరభగీరథులతో కూడిన వెలిగిపోయే భారత దేశం ఒక వైపు.

దేశానికి స్వాతంత్ర్యం సిద్ధించి 65 ఏళ్లు గడుస్తున్నా ప్రపంచబ్యాంకు లెక్కల ప్రకారమే నేటికీ 40% మంది జనాభా 77% మంది వున్నారని కేంద్ర ప్రభుత్వం నియమించిన అర్జున్ సేన్ గుప్తా కమీషన్ పేర్కొంది. ప్రపంచ ఆకలి సూచికలో మన దేశం 65వ స్థానంలో వుంది. ఒక్కో మనిషికి రోజుకి 2400 కేలరీల ఆహారం తీసుకోవాల్సి వుండగా అత్యధికులు 1850 కిలో కేరీలతో సరిపెట్టుకోవాల్సి వస్తున్నది. గర్భిణీ స్త్రీలో 34 శాతం మంది బరువు తక్కువతోను, రక్తహీనతతోను బాధపడేవారున్నారు. దేశంలోని కార్మిక వర్గంలో 93% మంది పనిభద్రత, కనీస వేతనాలు, ప్రమాద బీమా, పి.ఎఫ్, ఇ.ఎస్.ఐ, పెన్షన్ వంటి సౌకర్యాలకు నోచుకోని అసంఘటితరంగ కార్మికులుగా ఉన్నారు. ఈ విధంగా పిగిలిపోయే భారతదేశం మరో వైపు.

ఈ రెండు భారతాల మధ్య ఇప్పటికే దేశంలో 14 యుద్ధాలు(దేశవ్యాపిత సార్వత్రిక సమ్మెలు) జరిగాయి. 2013 ఫిబ్రవరిలో మరో యుద్ధానికి సన్నాహాలు జరుగుతున్నాయి. ఇప్పటి వరకు కార్మికవర్గం ఒక రోజు సమ్మెతో తమ నిరసనగళాన్ని విప్పింది. కానీ 2013లో రెండు రోజులపాటు సమ్మె రూపంలో నయాఉదారవాద విధానాల వేగానికి అడ్డుకట్ట వేయాలని నిశ్చయంతో ముందుకు సాగుతున్నది. అందులో కోట్లాది మంది అసంఘటిత రంగ కార్మికులు, ఉద్యోగులు, ఉపాధ్యాయులతో భుజంభుజం కలిపి సమ్మెను విజయవంతం

చేసేందుకు దేశవ్యాపితంగా సిద్ధమవుతున్నారు.

“అటకెక్కిన అసంఘటితరంగ కార్మికుల సాంఘిక భద్రతా చట్టం -2008”

వామపక్షాల మద్దతుపై ఆధారపడిన యుపిఎ -1 ప్రభుత్వహయాంలో వామపక్ష పార్టీల ఒత్తిడి మేరకు తీసుకురాబడిందే “అసంఘటిత కార్మికుల సాంఘిక భద్రతా చట్టం -2008”, ‘పేరు గొప్ప - ఊరు దిబ్బ’ సామెతను ఈ చట్టం జ్ఞప్తికి తెస్తోంది. ఈ పాటికే దేశంలో అమలవుతున్న ‘వృద్ధాప్య పెన్షన్’, ఆమ్ఆద్యీ బీమా యోజన’, వితంతు, వికలాంగుల పెన్షన్, ప్రసూతి సౌకర్యం’ వంటి పథకాలను ఈ చట్టం పరిధిలోకి తెచ్చారు. తప్ప కొత్తగా ఒరగబెట్టినదేమీ లేదు. 2009-2011 సం॥లో కేంద్ర ప్రభుత్వం బడ్జెట్లో 1000 కోట్లు కేటాయించినట్లు ప్రకటించింది. కానీ, పథకం అమలుకు అవసరమైన యంత్రాంగాన్ని ఏర్పాటు చేయలేదు. పైపెచ్చు ఈ చట్టాన్ని, బీడీ, చేనేత, మత్స్యకార్మికులకు మాత్రమే పరిమితం చేసింది. అందులోనూ అసంఘటితరంగ కార్మికులలోను ఎ.పి.ఎల్, బి.పి.ఎల్ (దారిద్ర్యరేఖకు ఎగువ, దారిద్ర్యరేఖకు దిగువ)అనే విభజన రేఖను తెచ్చి ఈ చట్టం ద్వారా ఒనగూడే నామమాత్రపు సౌకర్యాలను సహితం దక్కకుండా చేసేందుకు ప్రయత్నించింది. 2011-12, 2012-13 బడ్జెట్లలో యుపిఎ -2 ప్రభుత్వం అసంఘటితరంగ కార్మికులు ఊసేలేకుండా చేసింది.

అసంఘటిత కార్మికుల పట్ల ప్రభుత్వ వివక్ష

స్థూల జాతీయోత్పత్తిలో అసంఘటిత రంగం వాటా సుమారు 63% వుంటుంది. ఇంతటి పాత్రను నిర్వహిస్తున్నా అసంఘటిత రంగ కార్మికులు దేశంలో 40 కోట్లకు పైగా వున్నా వీరి సంక్షేమానికి కేంద్ర-రాష్ట్ర ప్రభుత్వాలు తమ బడ్జెట్లలో ఒక్క శాతం నిధులు కూడా కేంద్రం ఇవ్వడంలేదు. నిత్యావసర వస్తువుల ధరలపై నియంత్రణను ఎత్తివేయడం, ఆయిల్ వ్యాపారస్తులకు స్వేచ్ఛనివ్వడం ఫలితంగా అన్ని రకాల ధరలు నింగినంటుతున్నాయి. ఆహార పదార్థాల ధరలు అనేక రెట్లు పెరగడంతో అసంఘటితరంగ కార్మికులు వారి ఆదాయాల్లో అత్యధిక భాగం వీటికే ఖర్చు పెట్టాల్సి వస్తోంది.

నయా ఉదారవాద విధానాలలోని 2వ దశ సంస్కరణల అమలును కేంద్ర ప్రభుత్వం తీవ్రతరం చేసింది.

4 కోట్ల మంది జీవితాలను బుగ్గి పాల్వేస్తూ రిటైల్(చిల్లర) వ్యాపారంలోకి విదేశీ ప్రత్యక్ష పెట్టుబడులకు ద్వారాలు తెరచింది. నగదు బదిలీ పేరుతో పేదలకు, రైతులకిచ్చే సబ్సిడీ వధికాలను నిర్వీర్యం చేసేందుకు ప్రయత్నాలు ప్రారంభించింది. ప్రభుత్వరంగ సంస్థలను తెగనమ్ముతోంది.

ఆధునిక బానిసలు

కనీస వేతనం రు.10,000/-లు వుండాలని కేంద్ర ప్రభుత్వం నియమించిన 6వవేతన సంఘం సిఫార్సు చేసినా ప్రభుత్వాలు ఆ సిఫార్సును అమలు చేసేందుకు సిద్ధంకావడంలేదు. 'కంచే చేను మేసినట్లు ప్రభుత్వాలే కార్మికుల శ్రమశక్తిని నిలుపుదోపిడీ చేస్తున్నాయి. వేతనాలే లేని కోత్త కొలువులను సృష్టిస్తున్నాయి. పార్ట్ టైమ్, గౌరవవేతనం, పారితోషికాలు, వాలంటరీ వర్కర్లు వంటి ముద్దు పేర్లు తగిలించి రు.3000నుండి 6000/-లలోపు వేతనాలు చెల్లిస్తూ ఆధునిక బానిసలను తయారుచేస్తున్నాయి. బానిస జీవితాలకు కూడా గ్యారంటీ లేకుండా చేస్తూ ఉపాధిని ఊడబెరికే పని చేస్తున్నాయి.

కనీస వేతనాలు, సాంఘిక భద్రతా సౌకర్యాలు, రెగ్యులరైజేషన్ కాంట్రాక్టు & ఔట్ సోర్సింగ్ విధానం రద్దు చేయాలని, నిత్యావసర వస్తువుల ధరలను నియంత్రించాలని, అసంఘటితరంగ కార్మికులు - సాంఘిక భద్రతా చట్టం 2008ని ఏ విధమైన మినహాయింపులు లేకుండా అసంఘటిత

కార్మికులందరికీ వర్తింపజేయాలని, కంట్రీబ్యూటరీ పెన్షన్ విధానం స్థానంలో ఫ్యామిలీ పెన్షన్ పథకాన్ని ప్రవేశపెట్టాలి. ప్రభుత్వరంగ సంస్థలను పరిరక్షించాలని తదితర డిమాండ్లపై 2013 ఫిబ్రవరి 20-21 తేదీలలో జరిగే దేశ వ్యాప్త సమ్మెలో రాష్ట్రంలోని అసంఘటిత కార్మికులందరూ పాల్గొని జయప్రదం చేయాలి. అన్ని రంగాలలోనూ, అన్ని ప్రాంతాలలోనూ విస్తృత ప్రచారం నిర్వహించాలి. ప్రపంచబ్యాంకు విధానాలను ప్రతిఘటించాలి.

-కె. ఉమామహేశ్వరరావు

సిఐటియు రాష్ట్ర కార్యదర్శి



యుఇఇయు ఆధ్వర్యంలో విశాఖపట్నం ఎస్.ఇ. ఆఫీసు ముందు ధర్మా నిర్వహించిన ఎలక్ట్రిసిటీ ఉద్యోగులు. అనంతరం వినపత్రం సమర్పించారు. ఈ కార్యక్రమంలో శ్రీజి.ఎస్.రాజేశ్వరరావు, శ్రీవేపాడ సత్యనారాయణ, ప్రేమచంద్రశేఖర్, డి.వి.డి. ప్రసాద్

ఇపిఎస్ -95 పెన్షన్ ను వెంటనే సవరించాలి


పెన్షనర్ల అసోసియేషన్ల సమన్వయ సమితి డిమాండ్

ఇపిఎస్ -1995 పెన్షన్ ను వెంటనే సవరించాలని, దీనికి నిర్ణీత గడువు నిర్ణయించాలని, ఇతరసమస్యలు పరిష్కరించాలని ఆల్ ఇండియా ఇపిఎస్-1995 పెన్షనర్ల అసోసియేషన్ల సమన్వయ సమితి కార్యవర్గ సమావేశం డిమాండ్ చేసింది. అక్టోబర్ 4వతేదీన చెన్నయ్ లో అత్తల్ థీఘె అధ్యక్షతన జరిగింది. ప్రధాన మంత్రి, కార్మికశాఖ మంత్రులకు సమర్పించిన వినతి పత్రంపై ప్రభుత్వం వెంటనే స్పందించి, సమస్యలు పరిష్కరించాలిన సమావేశం తీర్మానించింది.

పెరిగిన ధరలకనుగుణంగా కరువుభత్యాన్ని ప్రతి మూడు నెలలకోసారి చెల్లించాలని, కనీస పెన్షన్ రు.6,500లుగా నిర్ణయించాలని, గరిష్ట పెన్షన్ పై పరిమితులను విధించవద్దని కోరింది. యాజమాన్యం, ప్రభుత్వం కంట్రీబ్యూషను కోసం విధించిన రు.6,500 గరిష్ట పరిమితిని ఎత్తివేయాలని, కమ్యూల్ చేసిన పెన్షన్ భాగాన్ని నిర్ణీత గడువుతో పునరుద్ధరించాలని డిమాండ్ చేసింది. నర్వీనులో ఉన్నప్పుడున్న

మెడికల్ రీయింబర్స్ మెంట్ వసతులను పదవీ విరమణ తరువాత కూడా కొనసాగించాలని, ఇఎస్ఐ యేతర ప్రాంతాలలోని వారికి వైద్య అలవెన్సులు చెల్లించాలని కోరింది.

ఈ సమస్యల పరిష్కారానికి వెంటనే తగు చర్యలు తీసుకోవాలని కోరుతూ కేంద్ర కార్మికశాఖ మంత్రి, ప్రావిడెంట్ ఫండ్ కమిషనర్లకు వినతి పత్రాలు అందజేయాలని, దేశవ్యాప్తంగా రాష్ట్ర, జిల్లా సదస్సులు నిర్వహించాలని, సంతకాల ఉద్యమం చేపట్టాలని, అన్ని రాష్ట్రాల ముఖ్యమంత్రులకూ వినతి పత్రాలు సమర్పించడంతోపాటు, రాష్ట్ర, జిల్లా స్థాయిల్లో మూకుమ్మడి ధర్నాలు నిర్వహించాలని కూడా సమావేశం నిర్ణయం తీసుకుంది. పిఎఫ్ఆర్డిఎ బిల్లు, పెన్షను రంగంలో విదేశీ పెట్టుబడులకు అనుమతి, పెన్షను రంగాన్ని ప్రయివేటు పరంచేసే చర్యలను వ్యతిరేకిస్తూ జరిగే కార్మికోద్యమయాలలో ఇపిఎస్-1995 పెన్షనర్లు పెద్ద ఎత్తున పాల్గొనాలని సమావేశం పెన్షనర్లకు విజ్ఞప్తి చేసింది.



అద్దాకూలి

అన్వేషి

పాపం

ఎప్పుడు సాయంత్రంలోకి ఒరిగారో కాని

ఉదయానికల్లా

అద్దాలలో నిలువరించుకున్నారు.

నిన్న అమ్మకున్న

శ్రమశక్తిని చీకటి ముద్దలతో

బుజ్జగించుకొని

రేపటి పెట్టుబడి యంత్రాలను

సంకలో ఇరికించుకొని

నేటి అమ్మకానికి

అక్కా

బావా

అన్నా, చెల్లి

అమ్మ, అయ్య

మామ, అత్త

నడవగలిగిన నానమ్మలు

చివరి సత్తువల తాతయ్యలూను

అదో

నిత్యదృశ్యం

నగర శివార్లలో

క్రాస్ రోడ్లలో

కొనే వారికోసం

కాళ్ళుచేతులు

నడుము, మెడ

తలకాయలన్ని

సమన్వయంతో

కుప్పలు కుప్పలుగా

గుంపులు గుంపులుగా

మగాళ్ళేమో

పౌరుషాన్ని

కదలేని

జీవమున్న అస్థిపంజరాలి కప్పచెప్పి

అదాళ్ళే

బెదరు

వెదుళ్ళతో

ఒళ్ళంతా కప్పుకొని

ఒంటినిండా కళ్ళతో

కంటి నిండా ఆశల ఒత్తులతో

కొనుగోలు దార్ల కోసం కొందరు

వేలం పాట కేటుగాళ్ళ కోసం కొందరు

బేరం కుదరగానె

సుడిగాలుల్లా

రమ్మన్న వారెమ్మటి

అదీను

కండలు

పిక్కలు

కాళ్ళు, చేతులు

నడుం, మెడలు

మరీమరీ

కంటిచూపుల్లో కొలిచి

చలో

అజావో అనగానె

దైన్యాన్ని దిగమింగుతూ

పెనిమిటి ఒక చోటికి

పెళ్ళాము ఇంకోచోటికి

కండలుడిగిన తొక్కలు

ఎంతోకొంతకు

చివరి పిలుపుకు

వెలుతురును

కొన్నాడికి అమ్మి

చీకటిని

కాళ్ళకు కట్టుకొని ఒళ్ళంతా దుమ్మురుద్దుకొని

ఈపూట కూడ గుడిసెల్ని

ఏ సర్కారోల్లు పీకేయకుంటే

రేపటి అమ్మకానికి

ఒంటిని మళ్ళీ సిద్ధం చేయడానికి

గుబులు గుబులుతో

పక్షులు చెట్లపైకి హాయిగా

ఈ భిక్షులు

ఏక్ కమరా మహల్లోకి

ఛావెజ్ ఘన విజయం

నాలుగోసారి దేశాధ్యక్షుడిగా ఎన్నిక

అధికారంలో మరో ఆరేళ్లు

సామ్రాజ్యవాద వ్యతిరేక ఉద్యమాలకు ఊపు

వెనిజులా అధ్యక్ష ఎన్నికల్లో హ్యూగో ఛావెజ్ ఘన విజయం సాధించారు. ప్రగతిశీల పాలకునికి ప్రజలు నాలుగోసారి పట్టం కట్టారు. విజేతగా నిలిచిన ఛావెజ్ కు 55 శాతం ఓట్లు రాగా, ఆయన సమీప ప్రత్యర్థి, ముప్పుయి పార్టీలతో కూడిన సంకీర్ణ కూటమి అభ్యర్థి హెన్రిక్ కాప్రిల్స్ కు 44.39 శాతం ఓట్లు మాత్రమే దక్కాయి. ఛావెజ్ కి విజయాన్ని జాతీయ ఎన్నికల మండలి అధికారికంగా ప్రకటించింది. దీంతో ఛావెజ్ మరో ఆరేళ్ళపాటు వెనిజులా అధ్యక్ష పదవిలో కొనసాగుతారు. నాల్గవ పర్యాయం పదవీ కాలపరిమితిని పూర్తి చేస్తే మొత్తం 20 ఏళ్ళ పాటు దేశాధ్యక్షుడిగా కొనసాగినట్లు అవుతుంది. ఛావెజ్ గెలుపు లాటిన్ అమెరికాలో సామ్రాజ్యవాద వ్యతిరేక ఉద్యమాలకు మరింత ఊపునిస్తుందనడంలో ఎలాంటి సందేహం లేదు. అలాగే, వామపక్షాల నేతృత్వంలోని కొన్ని లాటిన్ అమెరికా ప్రభుత్వాలు కూడా బలోపేతమవుతాయనే అభిప్రాయం వ్యక్తమవుతోంది.

కారకాస్ : ఎన్నికల్లో మొత్తం 81 శాతం ఓటింగ్ నమోదైందని, ఎన్నికల ప్రక్రియ అవాంఛనీయ సంఘటనలు జరుగకుండా ప్రశాంతంగా ముగిసిందని ఎన్నికల మండలి అధ్యక్షురాలు తిబిసే తెలిపారు. ఛావెజ్ దేశాధ్యక్షుడిగా నాలుగోసారి పదవీ బాధ్యతలను 2013 జనవరి 10న అధికారికంగా చేపడతారు. జాతీయ ఎన్నికల మండలి ఫలితాలను ప్రకటించిన వెంటనే ఛావెజ్ అభిమానులు వీధుల్లోకి వచ్చి బాణా సంచా పేల్చుతూ ఆనందంగా సంబరాలు జరుపుకున్నారు. ఈ ఫలితాలపై ఛావెజ్ హర్షం వ్యక్తం చేస్తూ, తనపై పూర్తి విశ్వాసం ప్రకటించిన దేశ ప్రజలకు కృతజ్ఞతలు తెలియజేశారు.



ఛావెజ్ రాజకీయ చరిత్రలో ముఖ్యఘట్టాలు

ఫిబ్రవరి 1999: 98 డిసెంబర్ లో విజయం సాధించి అధికార పగ్గాలు చేపట్టారు.

జూలై 2000: కొత్త రాజ్యాంగ పరిధిలో మరో ఆరేళ్ల వ్యవధికి తిరిగి దేశాధ్యక్షుడిగా ఎన్నికయ్యారు.

ఏప్రిల్ 2002: విఫలమైన సైనిక కుట్ర : రెండు రోజుల్లోనే తిరిగి అధ్యక్ష బాధ్యతలు.

ఆగస్టు 2004: రెఫరెండంలో ఘన విజయం

డిసెంబర్ 2007: నిరవధిక అధ్యక్ష పాలన ప్రతిపాదనపై జరిగిన రెఫరెండంలో ఓటమి.

ఫిబ్రవరి 2009: ఎన్నికైన ప్రజాప్రతినిధులపై పరిమితులు తొలగించే రాజ్యాంగ సవరణ రిఫరెండంలో విజయం.

సెప్టెంబర్ 2010: జాతీయ అసెంబ్లీ ఎన్నికల్లో మెజార్టీ ఓట్లు లభ్యం.

జూన్ 2011: క్యాన్సర్ కు చికిత్స

ఫిబ్రవరి 2012: క్యూబాలో విజయవంతమైన మరో శస్త్రచికిత్స.

అక్టోబర్ 2012: మరో ఆరేళ్ల పాలన కోసం తిరిగి ఎన్నిక

ఎవరికెన్ని		
అభ్యర్థి	పొందిన ఓట్లు	శాతం
హ్యూగో ఛావెజ్	79,63,061	55.00
హెన్రిక్ క్యాప్రిల్స్ రాడన్స్కీ	64,26,286	44.39
ఇతరులు	87,421	0.59

జోతగ్రేట్ స్కాములు : వాస్తవ సమస్యలు

ఇటీవల కొన్ని సంవత్సరాలుగా దేశం వరస వారీగా స్కాముల్ని స్కాండల్స్ని చూస్తోంది. స్కాము అంటే అర్థం పెద్ద మొత్తంలో దేశం యొక్క అత్యంత విలువైన ధనాన్ని లేదా వనరుల్ని లూటీ చేయడం. వీటి వల్ల దేశం చాలా చాలా నష్టపోయింది. అలాగే దేశ ప్రజలు నష్టపోయారు. కేవలం ఈ స్కాముల వల్ల లాభం పొందిన స్వాములు ఎవ్వరంటే పెద్ద పెద్ద కార్పొరేట్ వ్యాపారస్థుల లాభీ, పరిపాలనలో వున్న పెద్దలు ఈ స్కాములకి సహకరించినవారు. ఇదే కథ ప్రతీ స్కాంలోనూ పునర్దర్శనం ఇస్తూ వుంటున్నది. దీన్ని కంట్రోలర్ & ఆడిటర్ జనరల్(కాగ్) నివేదికలు వెలుగులోకి తెస్తున్నాయి. 2జిస్కాం, కామన్వెల్త్ గేమ్స్ స్కాం, కేజీబేసిన్ వగైరా స్కాములన్నీ ఈ జాబితాలోవే. ఇటీవలే బయటపడింది కోల్ గేట్ స్కాము.

ఈ కోల్ గేట్ స్కాము మామూలుది కాదండోయ్! దీనికి ప్రత్యేకమైన కోణం వుంది. దీని సైజు చాలా భారీగా వుంది. దేశంలో జరిగిన అత్యంత పెద్ద కుట్ర ఇది. ఈ కుట్ర భారతప్రభుత్వ అధీనంలో గల బొగ్గుగనులనే దొడ్డిదారిన ప్రైవేట్ పరం చేయడానికి, బొగ్గుగనులను జాతీయం చేయడానికి చేసిన చట్టం 1973కి తూట్లు పొడవటానికి జరిగిన కుంభకోణం.

అంటే ప్రభుత్వం ప్రత్యక్షంగా బొగ్గుగనులని ప్రైవేట్ పరం చేయడానికి ప్రయత్నించలేదని దీని అర్థం కాదు. 1990వ సంవత్సరం నుండి ఇప్పటి వరకు వచ్చిన కేంద్ర ప్రభుత్వాలు అన్నీ అనేక పర్యాయాలు బొగ్గుగనులను ప్రైవేటీకరించడానికి ప్రయత్నిస్తూనే వచ్చాయి. బొగ్గుగనులను జాతీయం చేయడానికి చేసిన చట్టం 1973కి సవరణ చేయడానికి పార్లమెంట్ లో బిల్లు తేబడింది. బొగ్గుగని కార్మికుల ఉద్యమం అన్నీ బ్రేడ్ యూనియన్లతోనూ సమైక్యమై ఒక వారం రోజుల పాటు దేశవ్యాపిత సమ్మె చేయడానికి నోటీసునిచ్చింది. అందువల్ల ప్రత్యక్షంగా బొగ్గుగనులను ప్రైవేటీకరించడానికి ప్రభుత్వానికి సాధ్యపడలేదు. అప్పటి నుంచి పరోక్ష ప్రయత్నాలను కేంద్ర ప్రభుత్వం చేపట్టింది.

తెర వెనుకనుంచి బొగ్గుగనులను ప్రైవేటీకరించే ప్రయత్నాలు ఆరంభమయ్యాయి. విద్యుత్, సిమెంట్ కంపెనీలకు వారి స్వంత అవసరాల కోసం బొగ్గు గనులు అప్పగించేందుకు చట్టపరమైన చర్యలు తీసుకున్నారు. ఈ చర్య ద్వారా కోల్ బ్లాక్ లను ప్రైవేటు వారికి అప్పగించే మార్గం ఏర్పరచారు. వామపక్ష పార్టీలు ఈ చట్టపర చర్యలను

- తపన్ సేన్

వ్యతిరేకించాయి. బ్రేడ్ యూనియన్లు కూడా ఈ చర్యకు నిరసన వ్యక్తం చేశాయి. అయినప్పటికీ ఈ చట్ట సవరణ ఆమోదించబడింది. దాదాపు 15 సంవత్సరాల కాలంలో కోల్ బ్లాక్ లను క్యాప్టివ్ మైన్స్ పేరుతో ప్రైవేటు వారికి హస్తగతం చేసే స్కాము ఇతిక పై ఇటుక పేర్చినట్లు అప్పటి నుంచి వచ్చిన కేంద్ర ప్రభుత్వాలన్నీ నిర్మిస్తూ వచ్చాయి. ఈ విషయంలో యుపిఎ, ఎన్.డి.ఎ. ప్రభుత్వాలకు ఎటువంటి తేడా లేదు. రెండూ ఒకటే. ఈ విధానాల్నే కొనసాగించాయి.

యుపిఎ గాని, ఎన్.డి.ఎ గాని ఈ నేరాల నుండి తమ చేతులను కడుక్కోలేవు. ఇప్పుడు కాగ్ రిపోర్టుపై బిజెపి పెద్ద ఎత్తున గొంతెత్తి అరుస్తోంది. 2004 నుంచి జరిగిన బొగ్గు ఎలాట్ మెంట్లపై కాగ్ రిపోర్టు ఉన్నది. కాని ఎన్.డి.ఎ పాలనా కాలంలో కూడా ఇదే విధంగా బొగ్గు ఎలాట్ మెంట్లు జరిగాయి. అందువల్ల ఇప్పుడు ఈ బొగ్గు కేటాయింపు విధానాన్నే ప్రాథమిక సమస్యగా చేస్తూ అసలు సమస్యను పక్కదారి పట్టిస్తున్నారు.

ఈ రెండు రాజకీయ పక్షాలు నికరంగా కార్పొరేట్ సంస్థలకు విధేయతతో పనిచేస్తూనే వున్నాయి. ఈ రెండు రాజకీయ పక్షాలు ప్రభుత్వ నియంత్రణలో గల జాతీయ సహజవనరులను లాభాల వేటలో మునిగిన ప్రైవేటువారికి వారు స్వదేశీయులైనా సరే, విదేశీయులైనా సర్వం కట్టబెడుతూ తద్వారా దేశ సాధారణ ప్రజల ప్రయోజనాలను మంట కలుపుతున్నాయి.

బొగ్గు కంపెనీల నుంచి ప్రత్యక్షంగా బొగ్గును కొనుగోలుచేసి విద్యుత్ ను ఉత్పత్తిచేసే కంపెనీల కన్నా చౌకగా ఈ ప్రభుత్వం ఉచితంగా బొగ్గు బ్లాకులను కేటాయించిన విద్యుత్ కంపెనీలు చౌకగా విద్యుత్ ను ఇవ్వడంలేదు. జిందాల్ పవర్ కి క్యాప్టివ్ కోల్ బ్లాకులను ఇచ్చారు.

వారు ప్రైవేటు కాంట్రాక్టర్లు ద్వారా మైనింగ్ ఖర్చులతో కలుపుకుని ఎక్కువలో ఎక్కువ టన్నుకు రు.400ల చొప్పున బొగ్గును పొందుతున్నారు. వీరిని ప్రత్యక్షంగా బొగ్గు కంపెనీల నుంచి మార్కెట్లో బొగ్గు కొని విద్యుత్ ను ఉత్పత్తి చేసే వారితో పోలిస్తే వారు టన్నురు.5000/-లకు బొగ్గును కొంటున్నారు. అయినప్పటికీ వారు విద్యుత్ ను యూనిట్ కు రు.4.50పైలకి ఇస్తున్నారు. ఈ ప్రైవేటు కంపెనీ వారు తమ బొగ్గుగనుల్లో పనిచేసే గని కార్మికులకు నామమాత్రపు వేతనాలను ఇచ్చి దోచుకుంటున్నారు. అదే సమయంలో అత్యధిక రేటుకు విద్యుత్ ను అమ్ముకొని లాభాలు గడిస్తున్నారు. దీని వల్ల కార్పొరేట్

సంస్థలు కాంట్రాక్టర్లు మాత్రమే లాభాలు గడిస్తున్నాయి. ప్రజలకు ఒరిగింది ఏమీ లేదు.

ఈ వర్షాకాల పార్లమెంటరీ సమావేశాల్లో బి.జె.పి., కాంగ్రెస్ ల మ్యాచ్ ఫిక్సింగ్ గేమ్ పార్లమెంటులో జరిగింది. ప్రభుత్వరంగ బొగ్గు పరిశ్రమ ఒక ప్రమాదకరమైన పరిస్థితిని ఎదుర్కొంటుంది. బొగ్గుగనులను ప్రైవేటీకరించడానికి లోతైన కుట్రలు జరుగుతున్నాయి. ఈ గనులను స్వదేశీ, విదేశీ కార్పొరేట్ సంస్థలకు హస్తగతం చేయజూస్తున్నారు. ఈ స్థితిలో ప్రభుత్వం, కార్పొరేట్ కంపెనీలు లాభాలు పొందడం కోసం బొగ్గుగనులను ఉపయోగించుకోదలిచారు. క్యాప్టివ్ కోల్ బ్లాక్ స్కామ్ ను రంగం మీదకు తెచ్చారు. దీని ద్వారా క్రమంగా కోల్ మైనింగ్ ని ప్రైవేటీకరించడానికి క్యాప్టివ్ మైనింగ్ పేరుతో కేటాయింపులు జరపడానికి మార్గాన్ని సుగమం చేయదలిచారు. దీనినే కాంపిటిటీవ్ బిడ్డింగ్ అంటున్నారు. అంటే బొగ్గులను వేలం పెడతారన్నమాట. ఆ పాటలో ఎక్కువకు కొన్నవాడికే కట్టబెడతారు. ప్రధాన మంత్రి నేరాన్ని రాష్ట్ర ప్రభుత్వాల మీదకు నెడుతున్నారు. రాష్ట్ర ప్రభుత్వాలే నామినేషన్ ద్వారా కేటాయింపులు జరిపాయని ఆరోపిస్తున్నారు. కేంద్ర ప్రభుత్వం గానీ, ప్రధాన ప్రతిపక్షం గానీ ఈ క్యాప్టివ్ మైన్స్ ని ఎందుకు కట్టబెట్టాలని ప్రశ్నించడం లేదు. 1993 నుంచి ఈ 19 సంవత్సరాల కాలంలో ఈ స్కాములు వెలుగులోకి వచ్చాయి. ఈ క్యాప్టివ్ కేటాయింపులు చాలా అనర్థాలకు దారి తీస్తున్నాయి. ఇవి పూర్తిగా ఫెయిల్ అయ్యాయి. 80% కన్నా ఎక్కువగా ప్రైవేట్ వారి అధీనంలో వున్న క్యాప్టివ్ బ్లాక్స్ తమ ఉత్పత్తినే ప్రారంభించలేదు. అనేక మంది క్యాప్టివ్ బ్లాక్స్ పొందిన వారు దీని స్పెక్యులేషన్ కోసం వాడుకుంటున్నారు. తద్వారా కోల్ బ్లాక్స్ యాజమాన్యం మారి వారి చేతికి డబ్బులు అందుతున్నాయి. కానీ బొగ్గు ఉత్పత్తి కావడం లేదు. వీళ్ళు ఇంకా సంస్కరణలు జరిగి వ్యాపార పరంగా బొగ్గు ఉత్పత్తికి అవకాశం కల్పించే సమయం కోసం వేచి చూస్తున్నారు. అందుచేత ఈ క్యాప్టివ్ మైన్స్ పేరుతో ఇచ్చిన కోల్ బ్లాక్స్ అన్నింటినీ కోల్ ఇండియా లిమిటెడ్ కు అప్పగించాలి. ఈ ప్రభుత్వం గోడచాటుగా ప్రైవేటీకరించే చర్యలను స్వస్థి చెప్పాలి. ఇప్పటికే 44.44 బిలియన్ టన్నుల బొగ్గు నిల్వలు గల 196 కోల్ బ్లాకుల్ని క్యాప్టివ్ మైనింగ్ కోసం ప్రభుత్వం అప్పగించింది. కానీ ప్రభుత్వ రంగంలోని కోల్ ఇండియా లిమిటెడ్ కు ఉన్నది కేవలం 66.72 బిలియన్ టన్నుల బొగ్గును ఉత్పత్తిచేయగల బ్లాకులు మాత్రమే. ప్రైవేట్ వారికి ఇంత పెద్ద ఎత్తున సహజవనరులను కట్టబెట్టడం తగునా? ఏదో ఒక రకంగా బొగ్గు పరిశ్రమను ప్రైవేటీకరించడానికి ప్రభుత్వం ఆత్రత పడుతోంది. వెంట వెంటనే బొగ్గు బ్లాకుల కేటాయింపుల సంఖ్యను పెంచివేస్తోంది. కోల్ ఇండియాకు ఇవ్వవలసిన బ్లాకులను కూడా

ఔట్ సోర్సింగ్, కాంట్రాక్టరైజేషన్ పేరుతో వీరికే అప్పగిస్తోంది. కోల్ ఇండియా ఉత్పత్తి చేసే బొగ్గులో 52% ఔట్ సోర్సింగ్ ద్వారా, కాంట్రాక్టర్ల ద్వారా జరుగుతోంది. ఇది మరో రకమైన తెరవెనుక ప్రైవేటీకరణ. ఇవన్నీ బొగ్గుగనులను జాతీయం చేసే 1973 చట్టానికి తూట్లు పొడిచే చర్యలు. వీటిని నరేశ్ చంద్ర కమిటీ రికమండేషన్స్ లో వెల్లడవుతున్నాయి. కోల్ ఇండియాని ముక్కలుగా కత్తిరించి అనేక కంపెనీలుగా చేసి తుదకు వాటిని ప్రైవేటు వారి భాగస్వామ్యంతో వున్న జాయింట్ వెంచర్ కంపెనీలుగా మార్చి ప్రైవేటు వారికి ఆధిపత్యం కల్పించి కోల్ ఇండియాపై వారికి పెత్తనాన్ని కట్టబెట్టడం ఈ సిఫార్సుల సారాంశం. దీనికి స్వస్తి పలకాలి. బొగ్గు శాఖకు మంత్రులుగా వచ్చిన వారందరూ ప్రైవేటీకరించే ఈ నాటకంలో సూత్రలధారులు, పాత్రదారులు. బొగ్గు వుందని రుజువు అయినా కోల్ బ్లాకుల్ని కోలిండియా నుండి తీసుకొని ప్రైవేటు వారికి కట్టబెట్టారు. తమకి నూతన కోల్ బ్లాకుల్ని ఇవ్వాలనే కోల్ ఇండియా ప్రతిపాదనల్ని నిరాకరించారు. ఇప్పుడు కోల్ ఇండియాని అవసరానికి తగినంత బొగ్గు ఉత్పత్తి చేయడం లేదని బదనాం చేస్తున్నారు. ఆసాకుతో ప్రైవేటు వారిని ప్రోత్సహిస్తున్నారు. బొగ్గును ప్రధానంగా వినియోగిస్తున్న విద్యుత్ సంస్థలు ధరలు పెంచి ప్రజలపై అధిక భారం పడేట్టుగా ప్రభుత్వం చేస్తోంది. దీనంతటికి ప్రైవేట్ సంస్థల దోపిడీ కారణం.

కోల్ బ్లాక్ లను ప్రైవేటు వారికి ఏ రూపంలో ఇవ్వరాదు. అలా ఇచ్చిన వాటిని వాపసు తీసుకోవాలి. కోల్ ఇండియాకి ఇవ్వాలి. కోల్ బ్లాక్ ల ద్వారా అక్రమంగా లాభాలు సంపాదించిన వారి పేర్లు ఇప్పుడు బయటికి వచ్చాయి. వారిపై సమగ్ర విచారణ జరపాలి. వారికి కఠిన శిక్షలు విధించాలి. కోల్ ఇండియా లిమిటెడ్ ని బలోపేతం చేయాలి. దీన్ని నోడల్ ఏజెన్సీగా మార్చాలి. వీరికి భవిష్యత్ లో పరిశోధన చేసే వాటిపై కూడా అధికారం ఇవ్వాలి. కోల్ ఇండియా లిమిటెడ్ కు అటానమస్ హోదా కల్పించాలి. వారు బొగ్గుగనులపై పెట్టుబడులు పెట్టుకోవడానికి అవసరమైన యంత్రాలు, పరికరాలు సేకరించుకోవడానికి తగినంతగా కార్మికులను, అధికారులను నియమించుకోవడానికి తమ ఉత్పత్తులను పెంచుకోవడానికి అవకాశాన్ని, అధికారాన్ని ఇవ్వాలి. ఇదే సమయంలో అన్ని రూపాల్లో ఔట్ సోర్సింగ్ ద్వారా బొగ్గును ఉత్పత్తి చేసే విధానాన్ని కోల్ ఇండియా నిషేధించాలి. కాంట్రాక్టు వర్కర్లందరినీ రెగ్యులరైజ్ చేయాలి.

ప్రభుత్వం యొక్క ప్రైవేటీకరించే ఈ అసహ్యకరమైన చర్యలను కార్మికోద్యమం ఐక్యంగా ప్రతిఘటించే దాన్ని తీవ్రతరం చేయాలి. బొగ్గుగనుల ప్రైవేటీకరణను తిప్పికొట్టాలి. ప్రైవేట్ కార్పొరేట్ సంస్థలు వాళ్ళను ప్రోత్సహిస్తున్న మెంటర్స్ జరిపే లూటీ నుండి దేశంయొక్క ప్రధానమైన ఈ సహజ సంపదను కాపాడుకోవాలి.

ఐసిడిఎస్ పరిరక్షణకు ఐద్య ఉద్యమాలు అంగన్ వాడీ అఖిలభారత మహాసభల పిలుపు

ఐసిడిఎస్ పరిరక్షణ కోసం, హక్కులసాధన కోసం సంఘటితంగా ఉద్యమించాలని అఖిలభారత అంగన్ వాడీ వర్క్స్ & హెల్పర్స్ ఫెడరేషన్ (సిఐటియు) 7వ మహాసభలు పిలుపునిచ్చింది. అక్టోబర్ 4-7 వరకు కేరళ రాష్ట్రంలోని తిరువనంతపురంలో అత్యంత ఉత్సాహపూరిత వాతావరణంలో జరిగాయి. 4వ తేదీ ఉదయం ఫెడరేషన్ అధ్యక్షురాలు కా॥ నీలిమామైత్రి పతాకాన్ని ఆవిష్కరించారు. సిఐటియు అఖిలభారత ప్రధాన కార్యదర్శి కా॥ తపన్ సేన్ మహాసభను ప్రారంభించారు. ఈ సందర్భంగా ఆయన ప్రసంగిస్తూ కార్పొరేట్ సంస్థలకు సేవకుడిగా కుదించుకుపోయిన మన ప్రధానమంత్రి సామాన్యులపై పెనుభారాన్ని మోపుతున్నారని అన్నారు. అంతేకాక సామాన్య ప్రజలను అవహేళన చేసేవిధంగా డబ్బు చెట్లకు కాయవని ప్రధాని వ్యాఖ్యానించటం ప్రజల పట్ల ఆయనకున్న చులకన భావానికి నిదర్శనమన్నారు. ప్రపంచమార్కెట్లో చమురు ధరలు పెరిగాయన్న నెపంతో గ్యాస్ సిలిండర్లపై సబ్సిడీని కుదించారని, ఐసిడిఎస్, మధ్యాహ్న భోజనం, సంక్షేమ హస్తాక్షు తదితర సంక్షేమ చర్యలకు గ్యాస్ పై ఇస్తున్న సబ్సిడీని పూర్తిగా ఎత్తివేశారన్నారు. దీని వలన పేదలు, పిల్లలపై పెనుభారం పడుతుందన్నారు.

ప్రారంభ సభ అనంతరం ప్రతినిధుల సభ జరిగింది. ప్రధాన కార్యదర్శి డా॥ కె. హేమలత ప్రవేశపెట్టిన నివేదికపై 23 రాష్ట్రాల నుండి వచ్చిన ప్రతినిధులు చర్చల్లో పాల్గొన్నారు. ఐసిడిఎస్ పునర్నిర్మాణం పేరుతో కేంద్ర ప్రభుత్వం చేస్తున్న మార్పులు ఐసిడిఎస్ను బలహీనపరిచేవిగా ఉన్నాయని ప్రతినిధులు తెలిపారు. ఇందులో భాగంగా అనేక రాష్ట్రాల్లో ఐసిడిఎస్ను స్వచ్ఛంద సంస్థలకు/ పంచాయితీలకు, కార్పొరేట్ సంస్థలకు అప్పజెప్పి కేంద్ర రాష్ట్ర ప్రభుత్వాలు ఐసిడిఎస్ను వదిలించుకోజూస్తున్నాయని తెలిపారు. ఐసిడిఎస్ (అంగన్ వాడీ కేంద్రాల) లబ్ధిదారులకు నాణ్యతకలిగిన ఆహారం సరఫరా చేయటంలోను, అంగన్ వాడీ కేంద్రాల నిర్వహణకు మౌలిక వసతులు కల్పించటంలోను యుపిఎ ప్రభుత్వం చిత్తశుద్ధి కనబరచటం లేదని తెలిపారు. ఐసిడిఎస్లో కీలక భూమిక పోషిస్తున్న అంగన్ వాడీ ఉద్యోగులకు కనీసవేతనాల చెల్లింపు, ఉపాధిభద్రత, సాంఘిక భద్రత కల్పనలో ప్రభుత్వ నిర్లక్ష్యవైఖరిని మహాసభ తీవ్రంగా ఖండించింది.

ఆంధ్రప్రదేశ్, పంజాబ్ తదితర రాష్ట్రాలలో పోరాడి సాధించుకున్న వేతనాలను కూడా ఆయా రాష్ట్ర ప్రభుత్వాలు చెల్లించటం లేదని ప్రతినిధులు తెలిపారు. కొన్ని రాష్ట్రాలలో

అంగన్ వాడీ కేంద్రాలను బలహీనపరిచేందుకు పోటీ సెంటర్లు పెడుతున్నారని వీటివలన అంగన్ వాడీ కేంద్రాలకు వచ్చే పిల్లల సంఖ్య తగ్గుతుందని తెలిపారు. ఒక్కో రాష్ట్రంలో ఒక్కో పద్ధతిలో ఐసిడిఎస్ను దెబ్బతీసే ప్రయత్నాలు జరుగుతున్నాయని వీటికి వ్యతిరేకంగా పెద్ద ఎత్తున ఉద్యమించాలని మహాసభ పిలుపునిచ్చింది.

ప్రభుత్వ విధానాలకు వ్యతిరేకంగాను, ఐసిడిఎస్ పరిరక్షణకు, ఉద్యోగుల సమస్యల పరిష్కారం కోసం గత 3 సంవత్సరాలుగా వివిధ రాష్ట్రాలలో జరిగిన పోరాటాలు, వాటి అనుభవాలను మహాసభ చర్చించింది. ఈ 3 సంవత్సరాల కాలంలో సంఘ వాసిలోను, రాశిలోనూ బలపడింది. సభ్యత్వం పెరిగింది. దేశంలోని అన్ని రాష్ట్రాలకు సంఘం విస్తరించడంతోపాటు హిందీభాషా ప్రాంతాలలో కూడా సంఘం ఈ కాలంలో బలపడింది.

అయితే రానున్న కాలంలో ఐసిడిఎస్ పరిరక్షణ, హక్కుల సాధనకై మరిన్ని పోరాటాలకు సిద్ధంకావాలని మహాసభపిలుపు నిచ్చింది. కేంద్ర ప్రభుత్వ పథకాలలో పనిచేస్తున్న ఉద్యోగులకు, కార్మికులకు కనీసవేతనాలు చెల్లించాలని, గ్రాట్యుటీ, పెన్షన్, జి.ఎస్.ఐ తదితర సాంఘిక భద్రతా సౌకర్యాలు కల్పించాలని, ప్రభుత్వ ఉద్యోగులగా గుర్తించాలని డిమాండ్ చేస్తూ నవంబర్ 26, 27 తేదీలలో చలో పార్లమెంటు (మహాపడాచ్)కు సిఐటియు ఇచ్చిన పిలుపును మహాసభ బలపర్చింది. అలాగే ఫిబ్రవరి 20, 21 తేదీలలో సార్వత్రిక సమ్మె చేయాలని కేంద్ర కార్మిక, ఉద్యోగ సంఘాలు ఇచ్చిన పిలుపును బలపరుస్తూ మహాసభ తీర్మానాలు చేసింది. దేశంలో ఉన్న అంగన్ వాడీ ఉద్యోగులంతా ఈ కార్యక్రమాలను జయప్రదం చేయాలని పిలుపునిచ్చింది. అందుకవసరమైన పద్ధతిలో దేశవ్యాపితంగా విస్తృతంగా ప్రచారం చేయాలని నిర్ణయించింది. 4 రోజుల పాటు జరిగిన మహాసభకు కా॥ నిలిమా మైత్రి, కుమారి, ఉష తదితరులు అధ్యక్షవర్గంగా వ్యవహరించారు.

అనంతరం రాష్ట్ర రాజధానిలో వేలాది మందితో ప్రదర్శన, బహిరంగ సభలు నిర్వహించారు. ఈ బహిరంగ సభలో సిఐటియు అఖిలభారత అధ్యక్షులు కె.పద్మనాభన్, కార్యదర్శి కె. హేమలత, సిఐటియు కేరళ రాష్ట్ర ప్రధాన కార్యదర్శి కా॥ హబీబ్, అంగన్ వాడీ ఫెడరేషన్ అధ్యక్ష, ప్రధాన కార్యదర్శులు కా॥ నీలిమామైత్రి, ఎ.ఆర్. సింధు ప్రసంగించారు.

- సి. రోజా

కేంద్ర ప్రభుత్వ పథకాలలో పనిచేస్తున్న వారికి కనీస వేతనాలు, సాంఘిక భద్రతకై నవంబర్ 26, 27న చలో ఢిల్లీ

కేంద్ర ప్రభుత్వ పథకాలలో గౌరవ వేతనం, పార్ట్ టైమ్, పారితోషికం తదితర పద్ధతుల్లో పనిచేస్తున్న ఉద్యోగుల సమస్యల పరిష్కారానికై నవంబర్ 26, 27 తేదీలలో జరిగే చలో ఢిల్లీ కార్యక్రమాన్ని జయప్రదం చేయవలసిందిగా వివిధ కేంద్ర ప్రభుత్వ పథకాలలో పనిచేస్తున్న వారికి అక్టోబర్ 28న హైదరాబాద్ లోన సుందరయ్య విజ్ఞాన కేంద్రంలో జరిగిన రాష్ట్ర సదస్సు పిలుపునిచ్చింది. సమస్యల పరిష్కారానికై ఉద్యోగులంతా ఐక్యంగా ఉద్యమించాలని సదస్సు విజ్ఞప్తి చేసింది. ప్రభుత్వం వెంటనే స్పందించి వీరందరికీ కనీస వేతనాలు, సాంఘిక భద్రత, ఉద్యోగ భద్రత కల్పించాలని, కాంట్రాక్టు/ ఔట్ సోర్సింగ్ విధానం రద్దు చేయాలని రాష్ట్ర సదస్సు డిమాండ్ చేసింది.

రాష్ట్రంలో అమలవుతున్న కేంద్ర ప్రభుత్వ పథకాలైన ఐసిడిఎస్, ఎన్ ఆర్ హెచ్ ఎం, మధ్యాహ్న భోజన పథకం, నాకో (ఎయిడ్స్ కంట్రోల్), నర్వశిక్షా అభియాన్, ఎం.జి.ఎన్.ఆర్.ఇ.జి.యస్ (ఉపాధి హామీ), ఎన్ ఆర్ ఎల్ ఎం (ఐకెపి), మినీ గురుకులం, ఐటిసిలో కంప్యూటర్ టీచర్లు తదితర కేంద్ర ప్రభుత్వ పథకాలలో 6 లక్షల మందికి పైగా ఉద్యోగులు, కార్మికులు పనిచేస్తున్నారు. ప్రభుత్వ పథకాలలో రోజుకు 8-9 గంటలు పనిచేస్తున్నా కనీస వేతనాలు అమలు చేయడం లేదు. కనీస వేతనాలు చెల్లింపు చట్టాన్ని అపహాస్యం చేస్తూ కేంద్ర ప్రభుత్వమే వీరికి గౌరవ వేతనం, పార్ట్ టైమ్, పారితోషికాలు అనే ముద్దు పేర్లు తగిలించి, అతి తక్కువ వేతనాలు చెల్లిస్తూ పెద్ద ఎత్తున దోపిడీకి పాల్పడుతున్నది.

నామమాత్రపు వేతనాలతో బ్రతికే బ్రతుకులకు కూడా గ్యారంటీ లేకుండా చేస్తూ, వీరిని నిత్యం అభద్రతకు ప్రభుత్వాలే గురిచేస్తున్నాయి. నయా ఉదారవాద విధానాల మాటున కనీస వేతనాలు, పనిభద్రత, సాంఘిక సంక్షేమ పథకాలకు పెద్ద ఎత్తున కోతలు పెడుతున్నారు. అంగన్ వాడీ కేంద్రాలకు ఐకెపి ద్వారా పోటీ సెంటర్లు నెలకొల్పడం- రాజమండ్రి, విశాఖ తదితర ప్రాంతాలలో అక్షయ పాత్ర, బుద్ధవరపు తదితర అనే స్వచ్ఛంద సంస్థలకు కట్టబెట్టడం వంటి దుశ్చర్యలకు పాల్పడుతున్నారు. మధ్యాహ్న భోజన పథకం నిర్వహణను ఇస్కాన్, అక్షయ పాత్ర వంటి నంస్థలకు అప్పగిస్తూ గత 7-8 ఏళ్లుగా పనిచేస్తున్న కార్యకర్తలకు ఉపాధి లేకుండా చేస్తున్నారు. కేంద్ర ప్రభుత్వం ఏడాదికి ఒక కనెక్షన్ కు 6 సిలిండర్లకే పరిమితి విధించడంతో బహిరంగ మార్కెట్ లో ఒక సిలిండర్ కు రు.1100/-లు ఖర్చు చేయాల్సి వస్తున్నది. ఇది మధ్యాహ్న భోజన పథక

కార్మికులు, అంగన్ వాడీలపై మరింత భారాన్ని పెంచుతున్నది.

ఎన్.ఆర్.హెచ్.ఎం. పథకంలో పనిచేస్తున్న ఆశా కార్యకర్తలకు వేతనాలే లేవు. వస్తున్న అరకొర పారితోషికాలనూ పూర్తిగా చెల్లించడం లేదు. 10-12 నెలలు పెండింగ్ పెడుతూ మానసిక వేధింపులకు గురి చేస్తున్నారు. పని మానేసి వెళ్లే వారి సంఖ్య పెరుగుతున్నా ప్రభుత్వం సమస్యలు పరిష్కరించకుండా నిమ్మకు నీరెత్తినట్లు వ్యవహరిస్తున్నది. ఏజెన్సీ ఆశాలకు ఏళ్ళ తరబడి కేవలం రు.400/-లు మాత్రమే చెల్లిస్తున్నారు. రెండవ ఎ.ఎన్.ఎం., నర్సింగ్ స్టాఫ్, ఎయిడ్స్ కంట్రోల్ లో పనిచేసే కాంట్రాక్టు ఉద్యోగులకు సాంఘిక భద్రత సౌకర్యాలు, కనీసం ప్రసూతి సెలవులు కూడా లేవు.

ఇందిరాక్రాంతి పథకంలో పనిచేస్తున్న యానిమేటర్లు (విఓఏ), సి.ఎఫ్.లు, బ్యాంకుమిత్ర, మండల కంప్యూటర్ ఆపరేటర్, ఎకౌంటెంట్లు, ఎన్.పి.ఎం, సి.ఎ.,లు ఆర్.పి. వంటి వేలాది మంది ఉద్యోగులకు అసలు వేతనాలే నిర్ణయించలేదు. గత 12 ఏళ్లుగా ప్రభుత్వాలు వెట్టిచాకిరీ చేయించుకుంటున్నాయి. సర్వశిక్షా అభియాన్ లో పనిచేస్తున్న కస్తూరిభా, విద్యావాలంటీర్లు, సాక్షరభారతి, కంప్యూటర్ టీచర్లు, మండల అకౌంటెంట్లు తదితర ఉద్యోగులకు చాలీచాలని వేతనాలిచ్చి బానిస చాకిరీ చేయించుకుంటున్నది. మహాత్మాగాంధీ జాతీయ గ్రామీణ ఉపాధి హామీ పథకంలో పనిచేస్తున్న ఫీల్డ్ అసిస్టెంట్లకు పని దినాలతో ముడిపెట్టి ఉద్యోగాల నుండి ఊడబెరుకుతున్నది. సి.ఎస్.పి.లకు అసలు వేతనాలే లేవు. కంప్యూటర్ టీచర్లకు నెలకు రు.2600/-లు మాత్రమే చెల్లిస్తూ ప్రభుత్వమే వెట్టిచాకిరీ చేయిస్తున్నది. ఈ వేతనాలకు తోడు హైస్కూళ్ళలో వీరిచేత కంప్యూటర్ శిక్షణకు మాత్రమే కాక, వివిధ రకాల బోధనేతర పనులను చేయిస్తున్నారు. మినీ గురుకులాల్లో పనిచేస్తున్న వారికి కనీస వేతనాలు చెల్లించడంలేదు.

కనీస వేతనాలు, సాంఘిక భద్రత సౌకర్యాలు కల్పించాలని నవంబర్ 26, 27 తేదీల్లో ఢిల్లీలో పార్లమెంటు ఎదుట జరిగే ధర్నాను జయప్రదం చేయాలని సదస్సు తీర్మానిస్తున్నది.

చలో ఢిల్లీ కార్యక్రమం జయప్రదం చేసేందుకు రాష్ట్ర స్థాయిలో పెద్ద ఎత్తున క్రింది ప్రచార కార్యక్రమాలు నిర్వహించాలని సదస్సు పిలుపునిచ్చింది. నవంబర్ 10-15 మధ్య జిల్లా సదస్సులు, 16-20 మధ్య జిల్లాజాతాలు, ప్రధాని వినతిపత్రంపై సంతకాల సేకరణ చేయాలి.





అంగన్ వాడీ అభిలభారత మహాసభలు



ఎన్ పి ఆర్ గారి శతజయంతి ముగింపు సెమినార్ లో ప్రసంగిస్తున్న ప్రొ. వంశీచరణ్



పోలీసు అమరచిరుల సురస్కరణ దినోత్సవం - అక్టోబర్ 21

34

కర్తవ్య నిర్వహణలో
అనువులు బాసిన
అధికారులకు, సిబ్బందికి
శ్రద్ధాంజలి ఘటిస్తున్నాం...

- ఉప్పల్ పోలీస్ సిబ్బంది



పి.లక్ష్మీకాంతరెడ్డి

సి.ఐ.



జి.ప్రవీణ్ కుమార్
ఎస్.ఐ.



ఎం.డి.మల్లుల్ జానీ
ఎస్.ఐ.



ఎం.విఠల్ రావు
ఎస్.ఐ.



కె.ఎస్.రత్నం
ఎస్.ఐ.



కె.ఎం.రాఘవేంద్ర
ఎస్.ఐ.



సి.హెచ్.చంద్రశేఖర్
ఎస్.ఐ.

ఉప్పల్ పోలీస్ స్టేషన్



ఉప్పల్ పోలీస్ స్టేషన్ ప్.ఐ.ఎస్.ఎస్. హైదరాబాద్





మహానా ఫౌండేషన్
పుస్తకాల పరిశీలనావట్టిక

పుస్తకం సంఖ్య	KLVO 1 A 465
పుస్తకం పేరు	SRINIVASA
తారీఖు	25-8-2023
మొదట లభ్య	Yes
వెనుక లభ్య	Yes
మొత్తం పేజీలు	37
పేజీల పైకవ పేజీలు	NO
భాగ పేజీలు	NO
లేని పేజీలు	NO
తయారు చేసినది	Mounika
పేజీలు విడదీసినది	Mounika
సూచన చేసినది	Mounika
పరిశీలన చేసినది	manasa
పేజీలు పరిశీలించినది	
లైబ్రరీంగు చేసినది	
ప్యాకింగు చేసినది	
సూచన చేయబడింది	
తప్పులు	NO
పరిశీలన	Good